



د پوهنې وزارت

د تعلیمي نصاب د پراختیا او د  
ښوونکو د روزني معینیت  
د تعلیمي نصاب د پراختیا او درسي  
کتابونو د تالیف لوی ریاست

# ټولنیز لوستونه

## شپږم ټولگی



ټولنیز لوستونه د شپږم ټولگی لپاره



درسي کتابونه د پوهنې په وزارت پورې اړه لري اخیستنه او خرڅونه یې په کلکه منع ده.  
له سرغړوونکو سره قانوني چلن کېږي.



## ملي سرود

دا عزت د هر افغان دی  
هر بچی یې قهرمان دی  
د بلوڅو د ازبکو  
د ترکمنو د تاجکو  
پامیریان، نورستانیان  
هم ایماق، هم پشه بان  
لکه لمر پر شنه آسمان  
لکه زره وي جاویدان  
وایو الله اکبر وایو الله اکبر

دا وطن افغانستان دی  
کور د سولې کور د تورې  
دا وطن د ټولو کور دی  
د پښتون او هزاره وو  
ورسره عرب، گوجر دي  
براهوي دي، قزلباش دي  
دا هیواد به تل ځلیري  
په سینه کې د آسیا به  
نوم د حق مودی رهبر

# بِسْمِ اللَّهِ الرَّحْمَنِ الرَّحِيمِ



د پوهنې وزارت

د تعلیمي نصاب د پراختیا او د ښوونکو د روزنې معینیت  
د تعلیمي نصاب د پراختیا او درسي کتابونو د تألیف لوی ریاست

## ټولنیز لوستونه

شپږم ټولگی

د چاپ کال ۱۳۹۶ هـ.ش.





## ليکوالان

- د سرمؤلف مرستيال قديم شيرزی بابکر خیل
- د سرمؤلف مرستيال عبدالملك عابد
- مؤلف غلام سرور گلاب زی

## د تحقيق او تدقيق کمیته

- د سرمؤلف مرستيال قديم شيرزی بابکر خیل
- دکتور فضل الهادی وزین
- پوهنیار محمد فاروق عمر خیل
- د سرمؤلف مرستيال محمد انور مشفق
- استاد عبدالحمید قانت

## د ژبې اډیتور

- سرمؤلف امین الله نژند

## دیني، سیاسي او فرهنگي کمیته

- حبیب الله راحل د تعلیمي نصاب د پراختیا په ریاست کې د پوهنې وزارت سلاکار.

## د څارنې کمیته

- دکتور اسدالله محقق د تعلیمي نصاب د پراختیا او د ښوونکو د روزنې معین
- دکتور شېر علي ظریفی د تعلیمي نصاب د پراختیا د پروژې رئیس
- دکتور محمد یوسف نیازی د تعلیمي نصاب د پراختیا او درسي کتابونو د تالیف لوی ریاست سرپرست

## طرح او ډیزاین: رحمت الله غفاري

- د چاپ د سمون چارې: محمد کبير حقمیل د پوهنې وزارت د نشراتو او اطلاعاتو رئیس.



## بسم الله الرحمن الرحيم

### د پوهنې د وزير پيغام

د لوی خدای ﷺ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډیر درود دې وي د اسلام پر ګران پیغمبر حضرت محمد مصطفی ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی. ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غورول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانګې له مخې خورا ښه وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولېږدوي. دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار یاسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هویت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پیرزوينې د فرهنگ دودول، د هیواد پالنې او د مینې او محبت د حس پیاوړی کول، بښنه او پيوستون د پوهنې د وزارت نورې غوښتنې دي چې ښايي د لوست په کتابونو کې ورته پام وشي. درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکي د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هیواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هیڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لاسه والي کې د پوهنې له وزارت سره مرسته وکړي.

لازمه بولم چې له ټولو پوهو مولفینو او د پوهنې د وزارت له اداري او فني کارکوونکو څخه چې د دغه کتاب په چمتو کولو کې یې زیار ایستلی او له ټولو ملي او نړیوالو بنسټونو څخه چې د درسي کتابونو د چاپ او ویش په برخه کې یې مرسته کړې، مننه وکړم.

په پای کې له لوی خدای ﷺ څخه غواړم چې په خپله بې پایه مهربانۍ له موږ سره د پوهنې د سپیڅلو ارمانونو په لاسته راوړلو کې مرسته وکړي. انه سمیع قریب مجیب.

### د پوهنې وزیر

### دوکتور اسدالله حنیف بلخي

## لړلیک

مخ	سرلیک	شمېر
۳۳	د چین د خلکو جمهوریت	۱۷
۳۵	ملي یووالی	۱۸
۳۷	سوله او امنیت	۱۹
۳۹	عامه ملکیت	۲۰
۴۱	رسانه ییز اخلاق	۲۱
۴۳	د انسان کرامت	۲۲
۴۵	د قانون رعایت	۲۳
۴۷	د ماشومانو حقونه	۲۴
۴۹	د بنځو حقونه	۲۵
۵۱	د افغانستان پېښوته یوه لنډه کتنه	۲۶
۵۳	د افغانستان پېښوته یوه لنډه کتنه	۲۷
۵۵	د هېواد په درې لسيزو کې د پېښو او بدلونونو پایلې	۲۸
۵۷	د بن غونډه	۲۹
۵۹	لنډ مهال اداره	۳۰

مخ	سرلیک	شمېر
۱	زموږ هېواد	۱
۳	ټولني ته د دولت اړتیا	۲
۵	اساسي قانون	۳
۷	زموږ دولت	۴
۹	ملي شورا	۵
۱۱	ولسي جرگه	۶
۱۳	مشرانو جرگه	۷
۱۵	اجراییه قوه	۸
۱۷	قضاییه قوه	۹
۱۹	د افغانستان ویاړونه	۱۰
۲۱	زموږ د هېواد ولایتونه	۱۱
۲۳	د پاکستان اسلامي جمهوریت	۱۲
۲۵	د ایران اسلامي جمهوریت	۱۳
۲۷	د تاجکستان جمهوریت	۱۴
۲۹	د ازبکستان جمهوریت	۱۵
۳۱	د ترکمنستان جمهوریت	۱۶

مخ	سرليک	شمېر
۸۵	په مدينه منوره کې د حضرت محمد ﷺ لارښوونې او تعليمات	۴۳
۸۷	د مکې فتح او د حضرت محمد ﷺ رحلت	۴۴
۸۹	اسلام او په جزيره العرب کې دهغه بدلونونه	۴۵
۹۱	د حضرت ابوبکر صديق ﷺ خلافت	۴۶
۹۳	د حضرت عمر فاروق ﷺ خلافت	۴۷
۹۵	د حضرت عثمان خلافت	۴۸
۹۷	د حضرت علي خلافت	۴۹
۹۹	د خلفای راشدينو پېر ته يوه لنډه کتنه	۵۰

مخ	سرليک	شمېر
۶۱	بيړنۍ لويه جرگه	۳۱
۶۳	د افغانستان انتقالي اسلامي دولت	۳۲
۶۵	د هېواد د بيا رغونې پيل	۳۳
۶۷	د جمهوري رياست ټاکنې	۳۴
۶۹	له اسلام څخه وړاندې د عربستان د خلکو ټولنيز او اقتصادي حالت	۳۵
۷۱	کعبه شريفه	۳۶
۷۳	د حضرت محمد ﷺ ماشومتوب	۳۷
۷۵	د رسول الله ﷺ د ځوانۍ دوره	۳۸
۷۷	د حضرت محمد ﷺ بعثت	۳۹
۷۹	د حضرت محمد ﷺ دعوت	۴۰
۸۱	حبشې ته د مسلمانانو هجرت	۴۱
۸۳	يثرېب (مدينې) ته د مسلمانانو هجرت	۴۲



# لومړی څپرکی: زموږ هېواد

## د څپرکي موخې:

- د خپل گران هېواد سره پېژندگلوي پيدا کړي.
- دولت ته د ټولني د اړتيا پرمفهوم پوه شي.
- د هېواد له ولايتونو سره پېژندگلوي پيدا کړي.
- په ټولنه کې د نظم په راوستلو کې د اساسي قانون رول تشریح کړای شي.
- د افغانستان تاريخي وياړونه بيان کړای شي.
- د دولت د درې گونو قواو په اړه توضيحات ورکړای شي.
- په ټولنه کې د قانون اړتيا درک او د هغه له پلي کولو او تطبيق سره مينه پيدا کړي.

لومړی لوست

## زموږ هېواد

پوښتنه: ستاسو په آند، زموږ هېواد په کومه لويه وچه کې موقعيت لري؟



زموږ گران هېواد افغانستان د آسيا د لويې وچې په سوېل کې پروت او د شپږو هېوادونو سره گاونډي دی. شمال ته يې د تاجکستان، ازبکستان او ترکمنستان جمهوريتونه، لوېديځ ته يې د ايران اسلامي جمهوريت، شمال ختيځ ته يې د

چين د خلكو جمهوريت، سوېل او ختيځ ته د پاكستان اسلامي جمهوريت چې د ډيورند په نامه د تپل شوې كرښې په واسطه په نښه شوي گډه پوله لري. زموږ د هېواد پراخوالی (۶۵۲.۰۰۰) كيلو متره مربع او نفوس يې دېرش ميلیونو تنو ته رسېږي. افغانستان د طبيعي زېرمو له پلوه د نړۍ د شتمنو او بډای هېوادونو له ډلې شمېرل کېږي. د مختلفو تمدونونو زانگوده او ځلانده تاريخ لرونکی دی. آريانا، خراسان او افغانستان يې تاريخي نومونه دي. افغانستان د جغرافيايي موقعيت له پلوه د منځنۍ آسيا او سوېلي آسيا د هېوادونو ترمنځ په نښلېدونکې مهمې سوداگريزه سيمه کې پروت دي. له دې موقعيت څخه ښه گټه اخېستنه د سوداگريزې پراختيا او زموږ د هېواد د اقتصادي کچې د لوړېدو سبب گرځي.



په ډلو کې د افغانستان گاونډي هېوادونه د نقشي پرمخ ښکاره او د هغو نومونه بيان کړئ.



- ۱- افغانستان له څو هېوادونو سره گاونډی دی؟
- ۲- زموږ د هېواد مساحت څو كيلومتر مربع دی؟
- ۳- د افغانستان په شمال کې كوم هېوادونه شتون لري؟



د افغانستان نقشه په خپلو کتابچو کې رسم او په هغې کې گاونډي هېوادونه په نښه کړئ.

# دولت ته د ټولني اړتيا

پوښتنه

څه فکر کوئ، ولې ټولنه دولت ته اړتيا لري؟



ټولنه د انسانانو له ټولگې څخه عبارت ده چې د ډېرې مودې لپاره په يوه گډه سيمه کې ژوند کوي او په خپلو کې منظم ديني، ټولنيز، اقتصادي، سياسي او فرهنگي اړيکې لري. هغه خلک چې په يوه هېواد کې ژوند کوي د ملت په نامه يادېږي.

ټولنه د قانون د پلي کولو، د نظم ټينگښت، د کورنۍ او بهرني امنيت د راوستلو او د سرغړونو او جرمونو د مخنيوي لپاره دولت ته اړتيا لري.

هره ټولنه د خپلو وگړو د چارو د سمون او تنظيم لپاره دولت ته اړتيا لري. دولت



د خلکو د خدمتونو، د امنیت د ټینګښت او سوکالی- لپاره بېلابېلې ادارې جوړوي. هېڅ دولت نه شي کولای د رئیس او رهبر څخه پرته شتون ولري، چې په بېلابېلو سیاسي نظامونو کې د مشر، پاچا، سلطان او یا د ولس مشر په مختلفو نومونو یادېږي.

دولت دنده لري چې د ټولني د مختلفو ادارو ترمنځ همغږي راوړي او د خلکو په مال، ځان، ناموس او دین باندې د تېري مخنیوی وکړي او که چېرته کوم هېواد د دې هېواد تر واک لاندې خاورې باندې تېری وکړي، له هغه څخه به ساتنه کوي. که چېرته په یوه هېواد کې دولت او نظام نه وي، هغه هېواد د ګډوډۍ او بدبختۍ خواته ځي. له هېواد او نظام څخه ساتنه د ټولني د هرغږي دنده ده.



په ډلو کې د دولت او نظام د اهمیت په اړه خبرې وکړئ.



۱- ټولنه تعریف کړئ

۲- ولې ټولنه دولت ته اړتیا لري؟

۳- د دولت دندې بیان کړئ؟



د هغې ټولني په اړه چې دولت نه لري، خو کړنې په خپلو کتابچو کې ولیکئ.

# اساسي قانون

## پوښتنه

ستاسو په فکر، په ټولنه کې د قانون شتون څه گټه لري؟



قوانين هغه مقررات دي چې دولت هغه جور او اعلانوي، ترڅو خلک هغه د ټولني د امن او نظم لپاره مراعات کړي.

هره ټولنه د نظم د رعايت او د بي نظمۍ د مخنيوي لپاره، قانون او مقرراتو ته اړتيا لري. دولت د دولتي ارگانونو او مؤسسو ترمنځ د همغږۍ، د خلکو د حقونو رعايتولو، د سوکاله او آرامه ژوند کولو لپاره قوانين وضع کوي. په يوه هېواد کې ترټولو مهم قانون، د هغه اساسي قانون دی. د هر هېواد د اداره کولو طريقه او تگلاره د هغه هېواد په اساسي قانون کې ځانگړې شوې ده. د ټولني ټول قوانين له اساسي قانون څخه الهام اخلي، له دې امله اساسي قانون د قوانينو د مور په نامه هم نومول شوې ده. د افغانستان لومړنی اساسي قانون د شاه امان الله خان په مهال په ۱۳۰۳ هـ. ش. کال د (اساسي نظام نامې) په نوم د پغمان په لويه جرگه کې تدوين او تصويب شو.

دويم قانون د اساسي اصولنامې په نوم، د نادرشاه د واکمنۍ په مهال، دريم

قانون د محمد ظاهر شاه په مهال، څلورم قانون د محمد داوود خان د جمهوریت په مهال او پنځم اساسي قانون د دموکراتیک جمهوریت په مهال په کار ولوید. د هېواد اوسنی قانون د ۱۳۸۲ هـ.ش. کال د مرغومي په ۱۴ مه د لويې جرگې لخوا په تصویب ورسید. د افغانستان اساسي قانون، یوه مقدمه، ۱۲ څپرکي او ۱۲۲ مادې لري. د اساسي قانون په دریمه ماده کې راغلي دي: (په افغانستان کې هېڅ قانون نشي کولای د اسلام د سپیڅلي دین د معتقداتو او احکامو مخالف وي) چې دا د هېواد د اسلامي توب ښکارندوی دی.

د اساسي قانون موخه د خلکو هوساینه او خوښي، د نظم راوستل او د گډوډۍ له خطر څخه د ټولني ساتنه، د خلکو د حقونو ساتنه، له ظلم څخه مخنیوی، د خپلواکۍ ساتنه او د ټولنیز نظم ساتنه ده. نو له دې کبله د ټولني هرغړی باید پرقوانینو ځان پوه او له هغه سره سم عمل وکړي، ځکه چې له قانون څخه بې خبري عزرنه منل کېږي.



په ډلو کې د اساسي قانون په اړه بحث وکړئ.



۱- اساسي قانون څه ته وايي؟

۲- په هېواد کې تر ټولو مهم قانون کوم دي؟

۳- ټولنه ولې قانون ته اړتیا لري؟



د افغانستان د اساسي قانون د تاریخچې په اړه څو کرښې په خپلو کتابچو کې ولیکئ.



## زموږ دولت

### پوښتنه

څه فکر کوئ، د دولت دندې او صلاحیتونه څه دي؟



زموږ د هېواد نظام اسلامي جمهوریت دی. اسلامي توب او وګړنیزتوب زموږ د دولت دوه مهمې ځانګړتیاوې دي، د افغانستان اسلامي جمهوریت په نظام کې د ټولني هوساینه، پرمختګ او نیکمرغي د اسلام د مبین دین د احکامو په رڼا کې، د خلکو د ارادې پر بنسټ منځته راځي.

د افغانستان اسلامي جمهوري دولت د لاندې دريو قواو څخه جوړ شوی دی:

۱- مقننه قوه: د هېواد لپاره قانون جوړوي چې له مشرانو جرګې او ولسي جرګې څخه جوړه شوې ده.

۲- اجرائیه قوه: د قوانینو د پلي کیدو او تطبیق دنده پرغاړه لري، او دنده یې له حکومت او خپلواکو ادارو څخه عبارت ده.

۳- قضاییه قوه: له سترې محکمې او نورو محکمو څخه جوړه ده چې دنده یې د عدالت پلې کول او د شخړو حلول دي. ولسمشر د دولت په سر کې ځای لري او د درې گونو قواو (مقننه، اجرائیه او قضاییه) څخه څارنه کوي. د هرې قوې دندې او صلاحیتونه په اساسي قانون کې ټاکل شوي دي. پر مور خپل دولت گران دی، تل له هغه سره مرسته کوو او له هغه څخه ملاتړ کوو. له دولت سره د خلکو مرسته او ملاتړ د هېواد د پرمختگ لامل گرځي.



په ډلو کې د درې گونو قواو په اړه خبرې وکړئ.



- ۱- زموږ دولت کومې ځانگړتیاوې لري؟
- ۲- د درې گونو قواو نومونه واخلي.
- ۳- د مقننه قوې دندې کومې دي؟



د خپل دولت په اړه یوه مقاله په خپلو کتابچو کې ولیکئ.

# ملي شورا

## پوښتنه

ستاسې په آند، ملي شورا څه اهميت لري؟



ملي شورا د مقننه قوې يا قانون جوړونکې قوه ده چې له دوو مجلسونو (ولسي او مشرانو جرگې) څخه جوړه شوې ده. ملي شورا لومړی ځل په ۱۳۱۰ هـ. ش. د محمد نادرشاه په سلطنت کې تاسيس شوه، د افغانستان د ملي شورا غړي د ټاکنو له لارې د خلکو لخوا ټاکل کېږي. د ملي شورا دندې، قانون جوړونه، د اجرائيه قوې څارنه او د خلکو استازيتوب دی. ملي شورا د خپلو فعاليتونو د ښه سمون لپاره کاري ډلې جوړوي چې د کميسيونونو په نامه يادېږي، د ملي شورا هر غړی د دې کاري کميسيونونو څخه د يوه غړيتوب لري.



ټول تسويد شوي قوانين او يا نورې موضوع گانې لومړۍ په کميسيونونو کې  
 ترحث لاندې نيول کېږي او بيا د نهايي پريکړې لپاره عمومي مجلس ته  
 وړاندې کېږي  
 پارلمان د دولت يو بنسټيز رکن او د خلکو د ارادې تمثيل کوونکی دی.  
 پارلمان سربېره پر قانون جوړونې له استبداد څخه هم مخنيوی کوي.



په ډلو کې د ملي شورا (پارلمان) په اړه خبرې وکړئ.



- ۱- ملي شورا څه وخت او د کوم پاچا په وخت کې تاسيس شوه؟
- ۲- د ملي شورا صلاحيتونه بيان کړئ.
- ۳- د ملي شورا د کميسيونونو دندې څه دي؟



د ولسي جرگې په اړه څو کرښې په خپلو کتابچو کې وليکئ.

# ولسي جرگه

پوښتنه

ستاسې په فکر، د خلکو استازي څرنگه ولسي جرگې ته لار مومي؟



ولسي جرگه د افغانستان د ملي شورا له دوو مجلسونو څخه يوه ده. د ولسي جرگې غړي له (۳۴) ولايتونو څخه د خلکو د رايو په واسطه د پنځو کلونو لپاره ټاکل کېږي.

ولسي جرگه (۲۵۰) تنه غړي لري چې د اساسي قانون له مخې د ولسي جرگې د هر غړي عمر بايد له (۲۵) کلونو څخه ټيټ نه وي.

د ولسي جرگې ځينې صلاحيتونه په لاندې ډول دي:

- د قوانينو تصويب

- د بودجې تصويب

- وزيرانو ته د اعتماد د رايې ورکول

- د حکومت د کارونو څارنه

د ولسي جرگې غړي په خپلوکې د ولسي جرگې رئيس، معاونان او منشي ټاکي

د ولسي جرگې پريکړې د رايو په اکثريت ترسره کېږي.



په ډلو کې د ولسي جرگې د صلاحیتونو په اړه خبرې وکړئ.



۱- د ولسي جرگې غړي د څو کلونو لپاره ټاکل کېږي؟

۲- د ولسي جرگې اداري هېئت څرنگه ټاکل کېږي؟

۳- د ولسي جرگې د غړو مهم صلاحیتونه بیان کړئ.



د ولسي جرگې د صلاحیتونو په اړه څو کړنې په خپلو کتابچو کې وليکئ.

## مشرانو جرگه

پوښتنه

څه فکر کوئ، د مشرانو جرگې څو غړي انتصابي دي؟



مشرانو جرگه د افغانستان د اسلامي جمهوریت د ملي شورا له دوو مجلسونو څخه یوه ده. مشرانو جرگه ت ۱۰۲ تنه غړي لري چې دوه ثلثه یې انتخابي او یو ثلث یې انتصابي دي، د دې مجلس یو ثلث د ولایتي شوراگانو له منځه او یو ثلث یې د ولایتونو د ولسوالیو شورگانو څخه ټاکل کېږي او یو ثلث یې چې دوه کسه د معلولینو د استازو او دوه کسه د کوچیانو د استازو په ګډون د ولسمشر لخوا ټاکل کېږي.

د مشرانو جرگې د غړیتوب لپاره باید نومانند د ۳۵ کلونو عمر پوره کړی وي.

د مشرانو جرگې استازي د پنځو کلونو لپاره ټاکل کېږي.

مشرانو جرگه د ولسي جرگې په څېر اداري هېئت لري.  
مشرانو جرگه د ځينو چارو په استتيا هغه صلاحيتونه لري کوم چې ولسي جرگه  
يې لري. د دولت لخوا د قانون طرح لومړی په ولسي جرگه کې او وروسته په  
مشرانو جرگه کې په تصویب رسېږي او د رئیس جمهور له امضا وروسته د اجراً  
وړ گرځي.

د مشرانو جرگه هم تخصصي کميسيونونه لري.  
که زموږ خلک هغو خلکو ته چې د تقوا لرونکي، وطن پالونکي، تجربه لرونکي  
او د لوړو زده کړو خاوندانو ته چې د بشر ضد او مدني حقونو ضد په تور نه دي  
محکوم شوي رايه ورکړي، نو په دې توگه به موږ يو ځواکمن پارلمان، ښه  
قانون، قانونمنده او پرمختللي ټولنه ولرو.



په ډلو کې د مشرانو جرگې د دندو په اړه خبرې وکړئ.



- ۱- د مشرانو جرگې څو غړي انتخابي او څو يې انتصابي دي؟
- ۲- له ولاياتو او ولسواليو څخه څو کسان مشرانو جرگې ته ټاکل کېږي؟
- ۳- د مشرانو جرگې غړي څرنگه دې مجلس ته لاره مومي؟



د مشرانو جرگې د دندو په اړه په خپلو کتابچو کې څو کرښې وليکئ.

# اجرائیه قوه

پوښتنه

ستاسو په اند، اجرائیه قوه کومې دندې لري؟



اجرائیه قوه یعنې حکومت چې له وزیرانو څخه جوړ دی، د ولسمشر تر ریاست لاندې دنده سرته رسوي.

وزیران د حکومت غړي دي او خپلې دندې د اساسي قانون، نورو قوانینو او تقنیني اسنادو د حکمونو مطابق سرته رسوي.

وزیران د وزارت د مسوولیت تر څنګ، د کابینې د غړي په توګه د ولسمشر او ملي شورا پر وړاندې مسوولیت لري.

وزارت ته د نوماندیدو شرطونه په لاندې ډول دي:



د افغانستان تابعیت، لوړې زده کړې، تخصص، کاري تجربه، د نیک شهرت درلودل او د ۳۵ کلونو عمر پوره کول، بشري ضد جرمونه نه درلودل او یا له مدني حقونو څخه نه محرومیت.

د اجرائیه قوې ځینې دندې او صلاحیتونه په لاندې ډول دي:  
د اساسي قانون، نورو قوانینو او د محکمې د قطعي فیصلو عملي کول، د خپلواکۍ، د هېواد د خاورې له بشپړتیا څخه دفاع، په نړیواله کچه د افغانستان د ملي گټو او حیثیت ساتنه، د عامه نظم ساتنه او د فساد له منځه وړل.

د اجرائیه قوې اهمیت په دې کې دی چې د یوه دولت وده او پرمختګ مخکې له دې چې په نورو قواو پورې تړاو لري، د اجرائیه قوې پورې تړلې دي، ځکه چې د پرمختیایي پلانونو او پرېکړو پیل او پای په همدې قوې پورې اړه پیدا کوي.



په ډلو کې د اجرائیه قوې په اړه خبرې وکړئ.



۱- د اجرائیه قوې مفهوم بیان کړئ.

۲- وزیران کوم ارگان ته مسوول دي؟

۳- وزارت ته د نوماندېدو د څو شرطونو نومونه واخلي.



وزارت ته د نوماندېدو د څو شرطونو په خپلو کتابچو کې ولیکئ.

## قضايه قوه

پوښتنه

ستاسو په اند، قضايه قوه څه دنده لري؟



قضايه قوه د دولت يو خپلواک رکن دی چې له سترې محکمې، د استيناف محکمو او ابتداييه محکمو څخه جوړه ده، ستره محکمه د افغانستان د اسلامي جمهوريت د قضايه قوې په سر کې حای لري.

د محکمو قاضيان چې د پېښو او قضيو د حلولو دندې پرغاړه لري، د قضيو په څېړنه کې اساسي قانون او نور قوانين تطبيقيوي، له دې کبله قاضيان د عدالت په پلي کولو او د دولت د حاکميت په ټينګولو کې دډېر اهميت وړ رول او په عين حال کې ستر مسووليت لري.

قاضي په خپلو کړنو کې خپلواک دي او يوازې د اساسي قانون او نورو قوانينو د احکامو تابع دی. هېڅ يوه مرجع حق نه لري چې قاضي د خپلو شخصي

اوامرو او لارښوونو تابع وگرزوي او هغه خپل اطاعت ته اړه کړي. قاضيان په ټولنه کې د قضا د دندې په سرته رسولو سره د قانون او عدالت د تطبيق کوونکي ښه بېلگه او عالي نمونه گڼل کېږي. که چېرې مسلکي، کار پوهه زړه سواندي، تقوا لرونکي، هېوادپالونکي او د لوړو زده کړو درلودونکي اشخاص د قضا په مهمو او لوړو برخو کې مقرر شي، نو د يوې ښې قضايه قوې درلودونکي به واوسو. د عدالت ټينگښت د قضايه قوې له مهمو دندو څخه گڼل شوی دی.



په ډلو کې د قضايه قوې په اړه خبرې وکړئ.



- ۱- قضايه قوه له کومو محکمو څخه جوړه ده؟
- ۲- قاضيان د قضيو په څېړنه کې له کومو قوانينو څخه استفاده کوي؟
- ۳- آیا قاضي په خپلو کړنو کې خپلواک دی؟ په دې اړه معلومات ورکړئ.



د قضايه قوې په اړه څو کرښې په خپلو کتابچو کې وليکئ.

## د افغانستان ویاړونه

### پوښتنه

ستاسې په فکر، افغانستان کومې ویاړنې لري؟



زموږ گران هېواد افغانستان د نړۍ په هېوادونو کې ځانگړی موقف او ځای لري، د جغرافیایي موقعیت له پلوه افغانستان د آسیا په زړه کې او د آسیا جنوبي برخه د هغه له مرکز سره نښلوي.

د تاریخ له پلوه د افغانستان خلکو د لرغوني تاریخ په درلودلو سره په بشري تمدنونو، په ځانگړې توگه په اسلامي تمدن کې یې مهم رول لوبولی دی.

د افغانستان خاوره د زرگونو عالمانو، پوهانو، ادیبانو او مشهورو شخصیتونو د پالنې زانگو ده چې هر یو یې په بېلابېلو برخو کې لویې کارنامې سرته رسولې دي، د بیلگې په توگه: نعمان بن ثابت (امام ابوحنیفه (رح) ، امام ابن حبان بستي، سلطان محمود غزنوي، ابوریحان البیروني، سنایي غزنوي، شیخ الاسلام

عبدالله انصاري هروي، مولانا جلال الدين محمد بلخي، گوهرشاد بيگم، کمال الدين بهزاد، اميرعلي شيرنوائي، مولانا عبدالرحمن جامي، حاجي ميرويس خان هوتک، احمدشاه بابا، پير روښان، سيدجمال الدين افغان، فيض محمد کاتب، محمود طرزي او په سلگونه نور اديبان او عالمان زموږ د گران هېواد تاريخي وياړونه دي.

زموږ د خلکو له نورو وياړونو څخه يو هم دا دي چې د تاريخ په اوږدو کې يې د پرديو د اسارت او غلامۍ ځنځيرونه هېڅکله نه دي منلي او د خپل ځان او مال په بدل يې خپله خپلواکي ساتلې ده.

موږ د خپل هېواد افغانستان په لرلو سره پر ځان وياړو او کونښن کوو چې خپلې تاريخي وياړنې وساتو او په خپلو ښو او لويو کارنامو دا وياړنې لا زياتې کړو.



په ډلو کې د افغانستان د تاريخي وياړونو په اړه خبرې وکړئ.



۱- افغانستان د نړۍ د هېوادونو په قطار کې کوم موقف او مقام لري؟

۲- د افغانستان خلک په کومو تمدنونو کې روښانه رول لري؟

۳- زموږ خلک د کومو لويو وياړونو لرونکي دي؟



د افغانستان د مشهورو شخصيتونو په هکله په خپلو کتابچو کې يوه مقاله وليکئ.

# زموږ د هېواد ولايتونه


## پوښتنه

ستاسې په فکر، افغانستان څو ولايتونه لري؟

زموږ هېواد افغانستان په ۳۴ ولايتونو وېشل شوی او پلازمېنه يې د کابل ښاردی، هر ولايت څو ولسوالۍ لري. د ټولو ولسواليو شمېر يې ۳۶۴ ته رسېږي.

د الفبا د تورو په ترتيب

سره د ولاياتو نومونه



۱	ارزگان	ترينکوټ
۲	بادغيس	قلعه نو
۳	باميان	باميان
۴	بدخشان	فيض آباد
۵	بغلان	پلخمرې
۶	بلخ	مزار شريف
۷	پروان	چارينکار
۸	پکتيا	گرديز
۹	پکتیکا	شرن
۱۰	پنجشېر	بازارک
۱۱	تخار	تالقان
۱۲	جوزجان	شبرغان
۱۳	خوست	خوست
۱۴	دایکندي	نيلي



قلاٲ	زابل	۱۵
سرپل	سرپل	۱۶
ايٲك	سمنگان	۱۷
غزني	غزني	۱۸
فيروز كوه ( چنچران )	غور	۱۹
ميمنه	فارياب	۲۰
فراه	فراه	۲۱
كندوز	كندوز	۲۲
كندهار	كندهار	۲۳
كابل	كابل	۲۴
محمود راقى	كاپيسا	۲۵
اسعدآباد	كونړ	۲۶
مهترلام	نغمان	۲۷
پل علم	لوگر	۲۸
ميدان شهر	ميدان وردك	۲۹
جلال آباد	ننگرهار	۳۰
پارون	نورستان	۳۱
زرنج	نيروز	۳۲
هرات	هرات	۳۳
لنكرگاه	هلمند	۳۴



په ډلو كې د هېواد د ولاياتو نومونه واخلي او په نقشه كې يې وښايست.



- ۱- افغانستان په څو ولايتونو وېشل شوى دى؟
- ۲- د هېواد د ولسواليو شمېر څو دى؟
- ۳- د خپل ولايت د گاونډيو ولايتونو نومونه په نقشه كې وښايست



د هېواد د نقشې له مخې د خپل ولايت نقشه په خپلو كتابچو كې رسم كړئ.

# دویم څپرکی: گاونډي هېوادونه

## د څپرکي موخې:

- د پاکستان د اسلامي جمهوري دولت سره پېژندگلوې پيدا کړي.
- د ايران اسلامي جمهوري دولت وپېژني.
- د نقشي پرمخ د تاجکستان څلور خواووې وښودلای شي.
- د ازبکستان د مهمو محصولاتو نومونه واخيستلای شي.
- د ترکمنستان هېواد د نقشي پرمخ پيدا او د مساحت او نفوس پر اړه يې معلومات ورکړای شي.
- له گاونډيو هېوادونو سره پېژندگلوې، دوستی او يو له بل سره د زغم او منلو روحیه د هغوی په وجود کې پياوړي شي.

دولسم لوست

## د پاکستان اسلامي جمهوریت

پوښتنه: ستاسو په فکر، د افغانستان ختیځ او سویل لوري ته کوم هېواد موقعیت لري؟ د پاکستان اسلامي جمهوریت په شمالي نیمه کره کې موقعیت لري او د آسیا د لویې وچې له سویلي هېوادونو څخه دی چې زموږ د هېواد په ختیځ او سویلي خوا کې د ډیورنډ د تحميلي کرښې په واسطه بېل شوي دي. شمال ته یې چین، ختیځ ته یې



هند، شمال او لوېدیځ ته یې افغانستان، لوېدیځ ته د ایران او سویل کې د هند سمندر موقعیت لري. د هند سمندر پر غاړه د دې سبب شوي چې زموږ د هېواد زیاتره سوداگریز توکي د کراچۍ د بندر له لارې وارد او صادر شي.

د پاکستان د هېواد پراخوالی (۷۹۶۰۰۰) کیلو متره مربع دی او نفوس یې په ۲۰۱۲ م کال کې

۱۹۹ میلیونو تنو ته چې زیاتره یې مسلمانان دي. اټکل شوی و د حکومت ډول یې اسلامي جمهوري دی. له څلورو ایالتونو پنجاب، سند، پښتونخوا او بلوچستان څخه جوړ شوی دی. رسمي ژبې یې اردو او انګلیسي دي. نورې ژبې یې پنجابي، سني، پښتو او پلوشي دي. پلازمېنه (پایتخت) یې د اسلام آباد ښار او نور مهم

بنارونه يي پېښور، کراچي، لاهور، راولپنډي، حيدرآباد، فيصل آباد او نور دي. د پاکستان اقليم د هند د سمندر په زياترو ساحلي سيمو کې تود او مرطوب، د هېواد په شمالي سيمو کې معتدل او په صحرايي مرکزي سيمو کې تود او وچ دی. کره د پاکستان د خلکو خورا مهم اقتصادي فعاليت دی. ددې هېواد په حاصلخېزو سيمو کې غنم، وريجې، پنبه او داسې نور نباتات کرل کېږي. د پاکستان هېواد د کانونو له پلوه غني دي چې مهم يې اوسپنه، د ډبروسکاره او د طبيعي گاز زېرمې دي.

په دې هېواد کې د اوبدلو، وربشلو، کيمياوي سرې د توليد او ماشين آلاتو د صنعت کارخانې شته چې د دغو کارخانو ځينې توليدات بهرنيو هېوادونو ته هم صادريږي او له بهر څخه نفت، پولاد، کيمياوي توکي، کرنيز ماشين آلات او نور د اړتيا وړ توکي واردوي. مشهور غر يې د هماليا او مشهور سيند يې د سند سيند دي، چې د هماليا له غرونو څخه سر چينه اخلي او د هند سمندر ته توپيږي. د پيسو واحد يې د پاکستانی روپۍ ده. پاکستان هېواد په ۱۹۴۷م کال کې چې د ۱۳۲۶ لمريز کال سره سمون خوري، د هند له هېواد څخه د يوه اسلامي هېواد په نامه را بېل او خپله خپلواکي يې ترلاسه کړه.



په ډلو کې لاندې جدول په خپلو کتابچو کې بشپړ کړئ.

د پاکستان موقعيت	پايتخت	د خپلواکي نېټه	مهم ښارونه	د پيسو واحد	کرنيز حاصلات



- ۱- د پاکستان هېواد د اسیا د لویې وچې په کومه برخه کې پروت دی؟
- ۲- د پاکستان زياتره خلک د کوم دين پيروان دي؟
- ۳- په پاکستان کې زيات خلک په کومو ژبو خبرې کوي؟



د پاکستان د هېواد نقشه په زیر سره وگورئ او د مهمو ښارونو نومونه يې په خپلو کتابچو کې وليکئ.

# د ايران اسلامي جمهوريت

پوښتنه

د ايران اسلامي جمهوريت زموږ د گران هېواد کوم لوري ته پروت دی؟

د ايران اسلامي جمهوريت په شمالي نيمه کره کې د آسيا د لوي وچې له سوېل لوېديځو هېوادونو څخه دی چې زموږ د هېواد لوېديځې خواته موقعيت لري.

شمال خوا ته يې ترکمنستان، آذربايجان، ارمنستان، ختيځ ته يې افغانستان او پاکستان، لوېديځ ته يې د ترکيې او عراق هېوادونه دي. همدارنگه په شمال کې د



کسپين له سمندرگي او په سوېل کې د عمان له سمندرگي او د فارس له خليج سره گډه پوله لري.

د دې هېواد پراخوالی (۱۲۴۸۱۹۵) کيلومتر مربع او په ۱۳۹۲ هـ ش کال کې يې د نفوسو شمېر (۷۷) ميليونونه تنه اټکل شوی و. زياتره خلک يې مسلمانان او رسمي ژبه يې فارسي ده. د حکومت ډول يې اسلامي جمهوريت دی. پلازمېنه يې د تهران ښار او نور مهم ښارونه يې: مشهد، اصفهان، تبريز، شيراز، اهواز او کرمانشاه او نور دي.

مهم کرنيز توليدات يې: چای، وريژو، پنبه، غنم، جغندرو، جوارو او ډول ډول مېوو،

په ځانگړي توگه خرما او پسته ده. د ايران په هېواد کې د نفتو، گازو، برمي، د اوسپني، دېروسکرو، مسوه او فيروزي کانونه او داسې نور شته دي. همدارنگه په دې هېواد کې د اوسپني ويلې کولو، کيمياوي صنايعو، موټر جوړولو، د کرنې د ماشين آلاتو، نساجي، فرش او بدلو، بوټ گنډلو، يخچال جوړولو او کاغذ جوړولو صنايعو پر مختگ کړی دی، د دې توليداتو يوه زياته برخه بهر ته هم صادروي او له بهر څخه نقلیه وسايل، ماشين آلات او نور د اړتيا وړ توکي واردوي.

مشهور غرونه يې زاگروس او البرز دي او مشهور سيند يې کارون دي چې د زاگروس له غرونو څخه سرچينه اخلي او د جلي او فرات د سيندونو په گډو اوبو (شطرالعرب) کې توپيري. د ايران د هېواد اقليم د کسپين د سمندرگي په ساحلي سيمو کې مرطوب او د زيات باران لرونکي دی، خو منځنۍ برخې يې وچ او صحرايي اقليم لري. زموږ هېواد د ايران اسلامي جمهوريت سره ديني، ژبني، فرهنگي، اقتصادي او سوداگريز دوستانه اړيکې لري. د هېواد يو شمېر صادراتي او وارداتي مالونه د ايراني بندرونو له لارې انتقاليري.



لاندې جدول به ډله ييز کار کې بشپړ کړئ.

د ايران موقعيت	پايتخت	د خپلواکي تاريخ	مهم ښارونه	د پيسو واحد	کرنيز حاصلات



- ۱- د ايران د سترو ښارونو نومونه واخلي.
- ۲- د ايران د کرنيزو پيداوارو نومونه واخلي.
- ۳- د ايران هېواد ولې په نړۍ کې د تېلو او گازو د صادرونکو هېوادونو له جملې څخه دی؟



د ايران د هېواد نقشه په زير سره وگورئ او د مهمو ښارونو نومونه يې په خپلو کتابچو کې وليکئ.

# د تاجکستان جمهوریت

## پوښتنه

نقشي ته وگورئ، د تاجکستان لوېديځ ته کوم هېواد پروت دی؟  
د تاجکستان جمهوریت د منځنۍ آسیا له هېوادونو څخه دی، زموږ د هېواد په شمال



کې موقعیت لري، غرني او وچې پورې تړلی هېواد دی.

شمال ته يې د قرغزستان جمهوریت، ختيځ ته يې د چین ولسي جمهوریت، لوېديځ ته يې د ازبکستان جمهوریت او سوېل ته يې د افغانستان اسلامي

جمهوریت پروت دی. په ۱۳۷۰ لمریز کال کې د پخواني

شوروي اتحاد ړنگیدل، د تاجکستان او نورو جمهوریتونو د خپلواکۍ لامل شو. پراخوالی يې (۱۴۳۱۰۰) کیلو متر مربع او نفوس يې په ۲۰۱۴ میلادي کې (۸) میلیونه تنه اټکل شوی و. د دې هېواد وگړي مسلمانان دي. په فارسي او روسي ژبو خبرې کوي.

د هېواد پلازمېنه يې د دوشنبې ښار او نور مشهور ښارونه يې خجند، کولاب او قرغان تپه دي.

د تاجکستان د هېواد غرنۍ او لوېديځې سيمې ډېر اورښت لري او نورې سيمې يې وچ اقليم لري يعنې په ژمي کې سړې او په دوبي کې تودې او وچې وي. د تاجکستان مهم کانونه د ډبروسکاره، آلومونيم، سرب، اوسپنه او سره زرد دي. صنعتي



مهم تولیدات یې اوسپنه، منسوجات، کیمیاوي توکي او د برېښنا سامان الات دي .  
مهم صادرات یې المونیم، پنبه او د برېښنا انرژي ده. مهم واردات یې نفت، طبیعي گاز،  
غلي او نور د اړتیا وړ توکي دي .

ددې هېواد کرنیز محصولات ډول ډول غلي دانې، وریژي، سابه، پنبه او مېوې  
دي. مشهور سیندونه یې سېردریا(سیحون)، آمو دریا(جیحون)، سرخ آب او نور دي  
مشهور غرونه یې په شمال کې زرافشان، آلاي، ترکستان او په سوېل کې د پامیر لوړه  
سطحه موقعیت لري.

زموږ هېواد د تاجکستان د جمهوریت سره دیني، ژبني، فرهنگي، اقتصادي او  
سوداگریز دوستانه اړیکې لري. زموږ د هېواد سوداگریز اړیکې د تاجکستان د هېواد  
سره د شېرخان بندر له لارې عملي کېږي.



لاندي جدول په ډلو کې په خپلو کتابچو کې بشپړ کړئ.

د تاجکستان موقعیت	پایتخت	دین	ژبه	مشهور ښارونه	مشهور سیندونه	صنایع



- ۱- تاجکستان څه وخت خپله خپلواکي تر لاسه کړه؟
- ۲- د تاجکستان د هېواد څلور خواوې وواياست.
- ۳- د تاجکستان د کرنیزو حاصلاتو نومونه واخلي.



د تاجکستان د هېواد نقشه په زیر سره وگورئ او د مهمو ښارونو نومونه یې په خپلو کتابچو کې ولیکئ.

# د ازبکستان جمهوریت

## پوښتنه

څه فکر کوئ، د ازبکستان هېواد د آسیا د لویې وچې او زموږ د هېواد په کومه برخه کې پروت دی؟



د ازبکستان هېواد هم د منځنۍ آسیا له هېوادونو څخه دی چې زموږ د هېواد شمال خوا ته پروت دی.

شمال او لوېدیځ ته یې د قزاقستان جمهوریت، سوېل ته یې د افغانستان او ترکمنستان جمهوریتونه، ختیځ ته یې د تاجکستان او قرغزستان جمهوریتونه موقعیت لري.

په ۱۳۷۰ لمریز کال کې یې د پخواني شوروي اتحاد تر ړنګیدلو وروسته خپله خپلواکي تر لاسه کړه. پراخوالی یې (۴۴۷۴۰۰) کیلومتره مربع دی. د نفوسو شمېر یې (۲۲) میلیونو تنو ته رسېږي. د دې هېواد خلک ازبکان دي. رسمي ژبه یې ازبکي او په روسي او فارسي ژبو هم خبرې کوي. د دې هېواد زیاتره خلک مسلمانان دي او د حکومت ډول یې جمهوري دی. د تاشکند ښار د دې هېواد پلازمېنه ده، سمرقند، بخارا او اورګنج یې مشهور ښارونه دي.

د ازبکستان د هېواد اقلیم وچ دی ژمی یې لنډ او اوړی یې اوږد تود او وچ وي. د دې هېواد په ختیځ کې لوړ غرونه او په مرکزي او لوېدیځو برخو کې یې

پراخي دښتې شتون لري. مشهور سيندونه يې سپر دريا او د آمو سيندونه دي چې دواړه د ارال په جهيل کې توپيري.

په دې هېواد کې پنبه او وريژې کرل کېږي او د اوربسمو د چنچيانو روزنې زيات پرمختگ کړی دی، ازبکستان د نړۍ د پنبې د ستر توليدونکو هېوادونوله ډلې څخه شمېرل کېږي. د پولاد جوړولو، نساجۍ، برښنايي سامان آلاتو او خوړو موادو صنعت په دې هېواد کې ښه پرمختگ کړی دی. د دې هېواد مهم کانونه د ډبروسکاره، سره زر، مس، يورانيم دي او د نفتو او طبيعي گازو ښې زېرمې هم لري.

مهم صادرات يې پنبه، سره زر، سپڼسین او ورېښمين ټوکران، د برښنا انرژي، معدني سرې، غذايي محصولات، ماشين آلات او داسې نور دي. واردات يې ماشين آلات، فلزي پرزه جات، د خوړو توکي، کيميايي محصولات او نور د اړتيا وړ توکي دي.

زموږ هېواد د ازبکستان له جمهوريت سره ديني، ژبني، فرهنگي، اقتصادي او سوداگريز دوستانه اړيکې لري. زموږ د هېواد سوداگريزې اړيکې د ازبکستان له هېواد سره د حيرتان بندر له لارې ترسره کېږي.



لاندې جدول په ډله ييز کار کې په خپلو کتابچو کې بشپړ کړئ.

د ازبکستان موقعیت	پایتخت	دين	ژبه	مشهور ښارونه	مشهوره سيندونه



- ۱- د ازبکستان هېواد ولې نورو هېوادونو ته پنبه صادروي؟
- ۲- د ازبکستان په هېواد کې د صنعت کومو ډولونو ښه پرمختگ کړی دی؟ نومونه يې واخلئ.
- ۳- ازبکستان څه وخت خپلواک شو؟



د ازبکستان د هېواد نقشه په زير سره وگورئ او د مهمو ښارونو نومونه يې په خپلو کتابچو کې وليکئ.

# د ترکمنستان جمهوریت

## پوښتنه

څه فکر کوئ، د ترکمنستان جمهوریت زموږ د هېواد په کومه خوا کې موقعیت لري؟  
د ترکمنستان هېواد هم د منځنۍ آسیا له هېوادونو څخه دی او زموږ د هېواد په



شمال کې پروت دی. دا هېواد د شمال ختیځ له خوا د ازبکستان، د شمال له خوا د قزاقستان، د سوېل ختیځ له خوا د افغانستان او سوېل لوېدیځ له خوا د ایران له هېواد سره ګډه پوله لري. د ترکمنستان هېواد په ۱۳۷۰ لمریز کال کې له پخواني شوروي اتحاد څخه خپله خپلواکي تر لاسه کړه. د

دې هېواد پراخوالی (۴۸۸۱۰۰) کیلومتره مربع دی. نفوس یې پنځه میلیونو تنو ته رسېږي. خلک یې مسلمانان دي او زیاتره یې په ترکمني او روسي ژبو خبرې کوي. د ترکمنستان د هېواد پلازمېنه د عشق آباد ښار دی او نور مشهور ښارونه یې ترکمن آباد (چارجو)، مرو، ترکمن باشي او نور دي.

د ترکمنستان د هېواد اقلیم صحرايي دی. ۹۰ سلنه خاوره یې د قراقرم دښتې نیولې ده. د دې هېواد په لوېدیځ کې د اورښت اندازه ۴۰۰ میلی متره او په شمال کې له ۸۰ میلی مترو څخه نه زیاتېږي. د ترکمنستان هېواد ډېرې شارې او اړې دښتې لري،

نوځکه د منځنۍ آسيا د ډېره وچه سيمه گڼل کېږي.

د دې هېواد مشهور سيندونه مرغاب، هريرود (تجن) او آمودي. د ترکمنستان دولت د آمود سيند د اوبو يوه برخه د ترکمن باشي د کانال په واسطه چې د آمود سيند اوبه يې د مرغاب او هريرود سيندونو سره نسلولي د هېواد سوېل ته غځولي چې له امله يې د پنبې پراخه کروندې منځ ته را وړي دي.

د دې هېواد خلک مسلمانان او زياتره خلک يې د کرنې او مالدارۍ په چارو بوخت دي. د پنبې د حاصلاتو له پلوه نړيوال شهرت لري. مهمې لاسي صنعت يې دغاليو اوبدل دي. ترکمنستان د گازو او نفتونو زېرمې لري. مهم صادرات يې: پنبه، سپښين ټوکران، غالی، نفت، طبيعي گاز، کيميايي محصولات، د برېښنا انرژي او د حيواني محصولاتو ډولونه دي. واردات يې ماشين الات، تجهيزات، نساجي، کيميايي او د خوړو توکي او نور دي. زموږ هېواد د ترکمنستان له جمهوريت سره ديني، ژبني، فرهنگي، اقتصادي او سوداگريز دوستانه اړيکې لري. زموږ د هېواد سوداگريزې اړيکې د ترکمنستان له هېواد سره داځينې او تورغندی د بندرونو له لارې عملي کېږي.



لاندي جدول په دله ييز کار کې په خپلو کتابچو کې بشپړ کړئ.

د ترکمنستان موقعيت	پایتخت	دين	ژبه	مشهور ښارونه	مشهوره سيندونه	صنایع



- ۱- د ترکمنستان د زياتره خلکو شغل څه شی دی؟
- ۲- د ترکمنستان د هېواد د صادراتي توکو نومونه واخلي.
- ۳- د ترکمنستان د هېواد مشهور سيندونه کوم دي؟



د ترکمنستان د هېواد نقشه په زير سره وگورئ او د مهمو ښارونو نومونه يې په خپلو کتابچو کې وليکئ.

# د چین د خلکو جمهوریت

## پوښتنه

نقشي ته وگورئ او د چین گاونډي هېوادونه پېدا کړئ.



د چین ولسي جمهوریت د آسیا د لویې وچې په ختیځ او د آرام سمندر په لوېدیځ کې د (۹۵۷۲۹۰۰) کیلو متره مربع په پراخوالي د آسیا د لویې وچې ډېر پراخ او د نړۍ دریم ستر هېواد دی او زموږ له هېواد سره په شمال ختیځه برخه (واخان) کې ګډه پوله لري. د شمال له خوا په مغولستان، د شمال ختیځ له خوا په روسیې، د ختیځ له خوا

د شمالي کوریا، ژېړسمندرګي، د ختیځ چین سمندرګي، د سوېل له خوا د سوېلي چین سمندرګي، ویتنام، لائوس، میانمار(برما)، هند، بوتان، نیپال، د لوېدیځ له خوا په هند، پاکستان، افغانستان، تاجکستان، قرغزستان او شمال لوېدیځ له خوا د قزاقستان له هېواد سره ګډه پوله لري.

چین د نړۍ زیات نفوس لرونکی هېواد دی چې د نفوسو شمېر یې په ۲۰۱۱م. کال کې یو ملیارد او درې سوه پنځوس ملیونو تنو ته رسېده. د چین د خلکو دین بودیزم، کنفیوسیوس، اسلام او نور دی. د سکيانګ په ایالات کې اکثریت خلک یې مسلمانان دي. پلازمېنه یې پیکنگ (بیجن) او مشهور ښارونه یې شانګهای، چنگتو، هاربین، هانګ کنگ اونوردی. رسمي ژبه یې چینایي ده. د چین د هېواد کرنیز محصولات وریژي، غنم، وربشې، پنبه، چغندر او داسې نور دي. مهم کانونه یې د ډبروسکاره، اوسپنه، بوکسیت(المونیم)، قلعي، مگنیزیم، جست او نور دي، د نفتو او طبیعي ګازو ښې زېرمې هم لري.



په دې هېواد کې د موټر جوړولو، بېرې جوړولو، ټوکر جوړولو، کرنيزو ماشين آلاتو، د برېښنايي سامان آلاتو، او پلاستيکي لوبڼو صنعت زيات پر مختگ کړی دی. چين د نړۍ دسترو صنعتي هېوادونو له ډلې څخه دي چې تقريباً د نړۍ ټولو هېوادونو ته ډول ډول توکي صادروي. مهم صادرات يې برېښنايي سامان آلات، ماشين آلات او پرزه جات، جامې، بوټان، نفتي توکي، پلاستيکي توکي، فولاد، چيني لوبڼي او داسې نور دي. واردات يې پرمختللي تکنالوژي، برېښنايي ماشين آلات، اومه صنعتي توکي، نفت او داسې نور د اړتيا وړ شيان دي.

د چين هېواد د خپلې پراختيا او سمندر ته د نږدې والي او ليرې والي د سيمو له کبله څو ډوله اقليم لري. شمالي برخې يې سوړ ژمی او معتدل اوری لري. سويلي سيمې يې معتدل ژمی، اورد تود او مرطوب اوری لري، ختيځې برخې يې سمندري تود نمجن اقليم او لوېديځې برخې يې وچ اقليم لري. د چين ډېر اوږده سيندونه د يانگ تسه کيانگ او هوانگهو دي. او نامتو غرونه يې هماليا، کونلون، تيانشان او نور دي. افغانستان د چين له هېواد سره دوستانه اړيکې لري. هغه هېواد ته پنبه، وری، پوستکي او وچه مېوې صادروي او له هغه هېواد څخه چای، منسوجات، تعميراتي توکي، کاغذ، پلاستيکي لوبڼي، راډيو، ټيپ ريکاردر، تلویزيون، کمپيوټر، ماشين آلات او داسې نور، واردوي.



لاندي جدول په ډله ييز کار کې په خپلو کتابچو کې بشپړ کړئ.

د چين جمهوريت موقعيت	پلازمېنه	کرنيز حاصلات	زبه	مشهور ښارونه	هغه توکي چې د چين له هېواد څخه زموږ هېواد ته راوړل کېږي.

### څو؟ څو؟ څو؟

- ۱- د چين آب و هوا په ژمي کې څنگه ده؟
- ۲- چين ته زموږ د هېواد صادرات څه شی دي؟
- ۳- کوم شيان موږ له چين څخه هېواد ته راواردوو؟



د چين د هېواد نقشه په څير سره وگورئ او د مهمو ښارونو نومونه يې په خپلو کتابچو کې وليکئ.

# دریم خپرکی: سوله او ملي يووالي

## د خپرکي موخي:

- د ملي يووالي په مفهوم پوه شي.
- د امنيت او سولې په اړيکه پوه شي.
- رسانه ييز اخلاق وپېژني.
- د ملکيتونو د ساتنې لارې چارې تشریح کړای شي.
- د ماشومانو حقونه توضیح کړای شي.
- د انسان کرامت ته درناوی او د قانون له پلي کولو سره ليوالتيا پيدا کړي.

اتلسم لوست

## ملي يووالی

پوښتنه: ستاسې په آند، د يوه هېواد خلک ولې ملي يووالي ته اړتيا لري؟



ملي يووالی، د يوې ټولني د خلکو اتحاد او يو موټي توب ته وايي چې په ملي پېښو، قضيو او د هېواد او دولت د دفاع لپاره سره متحد وي. د اسلام سپېڅلي دين د افغانستان د خلکو د ملي يووالي بنسټ دی. الله جَلَّ جَلَّالُهُ (مسلمانانو ته د يووالي او له اختلاف او تفرقي څخه د لرې والي امر کړی دی. د خلکو ترمنځ يووالی د يوې ښې ټولني له ځانگړتياوو څخه دی. مور ټول مسلمانان يو او پر

يوه خداى (جَلَّ جَلَالُهُ) عقیده لرو، پیغمبرمو یو، آسمانی کتاب مو یو او قبله مو یوه ده. له دې کبله باید یو له بل سره متحد او د ورورگلوۍ په فضا کې ژوند وکړو او د هېواد د آبادۍ او پرمختگ لپاره هڅه او کوشش وکړو. ملي یووالی زموږ د خلکو اړتیا ده. په یووالي او سولې سره په هېواد کې امنیت ټینګیدای شي. په آرامه فضا کې د خلکو لپاره د تعلیم، کار او د هوساینې لاره هوارېږي.



په ډلو کې د ملي یووالي په اړه خبرې وکړئ.



- ۱- ملي یووالی څه ته وايي؟
- ۲- خداى (جَلَّ جَلَالُهُ) مسلمانانو ته په څه امر کړی دی؟
- ۳- ملي یووالی په ټولنه کې څه گټې لري؟



د ملي یووالي د گټو په اړه څو کرښې په خپلو کتابچو کې ولیکئ.

## سوله او امنيت

پوښتنه

ستاسې په آند، سوله له امنيت څخه پرته امکان لري؟



امنيت د سولې په فضا کې منځته راځي، يوازې په هغې ټولنه کې چې سوله ټينگه وي، خلک يې په روغه جوړه کې ژوند کوي، د امنيت د ټينگښت امکان ډېر وي. نو سوله او امنيت يوله بل سره ملگري دي. د سولې او امنيت ترسيوري لاندې د انسان کرامت ساتل کېږي، د انسانانو حقوق لاسته ورځي او په ټولنه کې عدالت راځي. له دې کبله سوله د ټولني آرامه فضا ده چې په هغې کې مصونيت، عدالت او خپلواکي د ټولني د خلکو په مرسته منځته راځي. د مصونيت معنا په امن کې ژوند کول دي، يعنې که چيرته امن نه وي، د انسان

ژوند له خطر سره مخامخ کېږي.

عدالت، برابری او انصاف ته وايي، کله چې برابري او انصاف شتون ولري د انسانانو اړیکې سره ښې وي، یو له بل سره مرسته کوي او ترمنځه یې برابري راځي.

خپلواکي، خپلواک ژوند کول او آزاد کار کولو ته وايي. خپلواکي باید د اسلام او قانون په چوکاټ کې وي، ترڅو نورو ته د ستونزو لامل نشي، ډېر جنايتونه، گډوډۍ، ناامنی او بې عدالتۍ د سولې له نه موجودیت څخه منځته راځي. د صلحې په فضا کې د هېواد ځوانان زده کړو او علمي پرمختگونو ته لاس رسې پيدا کوي. په ټولنه کې د حق او عدالت راوستل سولې او امنیت ته اړتیا لري.



په ډلو کې د سولې او امنیت په اړه سره خبرې وکړئ



۱- سوله او امنیت یو له بل سره څه اړیکه لري؟

۲- سوله څه ته وايي؟

۳- امن (مصونیت) څه شی دی؟




د سولې د اهمیت په اړه څو کرښې په خپلو کتابچو کې ولیکئ.

## عامه ملکیت

### پوښتنه

ستاسو په آند، عامه ملکیت کومو شیانو ته ویل کېږي؟



عامه ملکیت ځمکې، غرونو، دښتو، ځنگلونو، دولتي فارمونو، پارکونو، سړکونو، کانونو، طبیعي زېرمو، فابریکو، دولتي بنسټونو، تعلیمي او خدمتي موسسو، لرغونو آثارو او داسې نورو ته وايي.

لرغوني آثار، د یوه ملت د فرهنګي شتمنیو، د نیکونو د یادگارونو او د ملي ویاړونو یوه مهمه برخه ده. هېڅوک حق نه لري چې د هېواد تاریخي او لرغوني آثار لکه: ودانۍ، برجونه، منارونه او داسې نور وران او له منځه یوسي. د اسلام



شريعت او د دولت قوانين هيجاته حق نه ورکوي، هغه ځمکې چې په ملت پورې اړه لري غصب کړي. په مرکز او ولاياتو کې د ځمکې او کورونو وېشل د دولت له خوا د قانون او ښاري پلان سره سم سرته رسول کېږي. هېڅوک حق نه لري چې عامه ملکیت غصب او شخصي گټه ترې واخلي. مور بايد عامه ملکیت ته درناوی او له هغه څخه ساتنه وکړو، له غصب، وړانولو او له هغې څخه د شخصي گټې لپاره استفاده ونه کړو.



په ډلو کې د عامه ملکیت په اړه سره خبرې وکړئ.



۱- عامه ملکیت کومو شيانو ته وايي؟

۲- د غاصبينو په وړاندې د دولت دنده څه شی ده؟

۳- آیا لرغونو آثارو ته عامه ملکیت ویلی شو؟



د غاصبينو په وړاندې زموږ مسوولیت څه دی؟ په دې اړه په خپلو کتابچو کې څو کرښې ولیکئ.

# رسانه ییز اخلاق

پوښتنه

ستاسې په آند، رسانه ییز اخلاق څه اهمیت لري؟



ورځپاڼه، مجله، راډیو، تلویزیون، انټرنټ او داسې نورو ته رسنۍ وايي. رسنۍ د اطلاعاتو، پیامونو او معلوماتو د لېږد وسیله ده.

رسنیو د نړۍ د خلکو پر فکرونو ډېره اغیزه اچولې او د ټولنو په ښه والي او اصلاح کې مهم رول لري، هغه آداب او ارزښتونه چې رسنۍ یې باید په خپلو خپرونو کې په پام کې ونیسي، رسانه ییز اخلاق ورته ویل کېږي. هغه موضوع گانې چې باید په رسانه ییزو اخلاقو کې مراعات شي دا دي: رښتینولي، د معلوماتو او خبرونو سمون، برابرتیا، امانت او له هغو کړنو څخه ځان ساتنه چې د اسلامي ارزښتونو او ملي گټو پرضد وي.

د هېواد رسنۍ باید هڅه وکړي چې د لاندنیو مطالبو له خپرونو څخه ډډه وکړي: هغه مطالب چې د اسلام د دین له احکامو سره مغایر او نورو ادیانو او

مذاهبو ته سپکاوی وي.

• د داسې مطالبو خپرول چې د اشخاصو د سپکاوي، شرمولو، تورنولو او داسې نورو لامل وگرځي، د تاوتریخوالي، جگړې او داسې نورو مطالبو تبلیغ چې د اسلام د دین د ارزښتونو او د اساسي قانون د احکامو مخالف او د جزا قانون هغه جرم گڼلی وي.

• د داسې خپرونو نشر او خپرول چې د ټولني د وگړو او په ځانگړې توگه د ماشومانو او تنکیو ځوانانو اخلاقي سلامتیا ته زیان رسوي.

د هېواد د رسنیو په خاصه توگه د تلویزیون، کیبلي شبکې او انټرنټ دنده داده چې داسې موضوع گانې نشر او تبلیغ کړي چې ملي او اسلامي پیوستون، نېک اخلاق او د نورو حقونو ته درناوی وهڅوي. د خلکو او ملتونو ترمنځ اتحاد او یووالی منځته راولي او په خلکو کې د سولې، ترقۍ او یو تریبله د مرستې کولو ذهنیت روښانه کړي. ځوانان ښوونې او روزنې او لوړو زده کړو ته وهڅوي، ترڅو زموږ هېواد د پرمختگ لوړو پوړونو ته ورسېږي. موږ باید د رسنیو د گټورو او علمي برنامو څخه گټه واخلو.



په ډلو کې د رسانه ییز اخلاقو په اړه سره خبرې وکړئ.



- ۱- رسانه څه شی ده؟
- ۲- کومو موضوع گانو ته رسانه ییز اخلاق ویل کېږي؟
- ۳- رسنۍ باید کومو مطلبونه خپاره نه کړي؟



رسنۍ څه اهمیت لري، په دې اړه څو کرښې په خپلو کتابچو کې ولیکئ.

## د انسان کرامت

پوښتنه

ستاسې په آند، د انسان کرامت څه ته وايي؟



انسان د عزت څښتن دی او حق لري چې په ټولنه کې په درناوی ژوند وکړي، هېڅوک حق نه لري چې په خبرو او کړنو د هغه حیثیت تر پښو لاندې کړي. انسانان که بسجې دي او که نارینه، مشران دي که ځوانان، فقیر وي او که شتمن، معلول وي او که جوړ، ټول د درناوی وړ دي.

د خلکو د حیثیت او مقام ساتنه باید د ارگانونو، سازمانونو، د اجتماعي او خدماتي بنسټونو په پلانونو او طرحو کې په نظر کې ونیول شي. یعنې د هغوی لومړنۍ اړتیاوې، په تصمیم نیولو کې آزادي او د هغوی روحي او ټولنیز امنیت خوندي شي.

په کومه ټولنه کې چې د انسان حقونه او کرامت مراعات شي خلک یې هوساینې

او برياليتوب ته رسيږي، ټولنيز مصيبتونه، فقر او نورې انساني ستونزې کمږي. ټول انسانان خپلواک نړۍ ته راځي او داسې حقوق لري چې نه شو کولای هغوی له خپلو حقونو څخه محروم کړو، څرنگه چې انسان په ټولنه کې د دولت تر سيوري لاندې ژوند کوي، نو حکومت دنده لري چې د هغوی د حقونو او انساني کرامتونو درناوی او ساتنه وکړي. څرنگه چې د اساسي قانون په يوه ماده کې راغلي دي: «د انسان آزادي او کرامت له گواښ څخه مصئون دي. دولت د انسان د درناوی، آزادي او د کرامت په ساتنه کې مکلف دی».

ټولنه هغه وخت پرمختګ کوي چې د ټولو انسانانو انساني کرامت ته درناوی وشي.



په ډلو کې د انسان د حقونو او کرامت په اړه خبرې سره وکړئ.



۱- د انسان د کرامت معنا څه ده؟

۲- حکومت د انسان د حقونو او کرامت د ساتلو په وړاندې څه مسوولیت لري؟

۳- څرنگه کولای شو یو تر بله انساني کرامت مراعات کړو؟




د انسان د کرامت په اړه څو کرښې په خپلو کتابچو کې وليکئ.

# د قانون رعايت

پوښتنه

ستاسې په آند، د قانون رعايت څه گټه لري؟



ستاسې په ښوونځي کې هر څوک يوه ځانگړې دنده لري؛ د بيلگې په توگه: ښوونکي د مهال وېش له مخې زده کوونکو ته لوست وايي. د ښوونځي مدير او سرښوونکي د لايحې له مخې خپلې دندې سرته رسوي. تاسې د ښوونځي د نظم د ساتلو لپاره بايد ځينې مقررات مراعات کړئ:

• په ټاکلي وخت په ښوونځي کې حاضر او سئ.

• د لوست پر مهال ښوونکي ته ځير شئ.

• د ښوونکي له اجازې پرته له ټولگي څخه ونه وځي.  
 په ښوونځي کې د مقرراتو نه مراعتول د بې نظمۍ لامل گرځي  
 همدارنگه که په ټولنه کې قانون پلي او مراعات نشي ټولنه د گډوډۍ خواته  
 ځي، نا امني او جرمونه منځته راځي.  
 قانون ځکه اهميت لري چې زموږ مرسته او ساتنه کوي.  
 دولت او د هېواد خلک مکلف دي چې قانون پلي او مراعات کړي، ترڅو خلک  
 په امن او امنيت کې ژوند وکړي.



په ډلو کې د قانون د رعیتولو په اړه سره خبرې وکړئ.



- ۱- د ښوونځي د قوانینو او مقرراتو څو بېلگې بیان کړئ.
- ۲- آیا انسان له قانون څخه پرته ژوند کولای شي؟
- ۳- د قانون اهميت بيان کړئ.



که چېرته قانون په ټولنه کې رعایت نشي څه به پېښ شي؟ په دې اړه څو کورنې په خپلو کتابچو کې ولیکئ.



## د ماشومانو حقونه

### پوښتنه

ستاسې په فکر، څرنگه کولای شو ټولنې ته روغ ماشومان وړاندې کړو؟



انسان د ماشومتوب په پړاو کې له هر وخت څخه ډېرې څارنې، مرستې او ملاتړ ته اړتیا لري. ماشوم د ژوند په لومړیو کې له هغو پېښو څخه چې د ده ځان په خطر کې اچوي، بې خبره وي. مشران او په ځانگړي توگه د ماشوم مور او پلار، له هغو ناروغيو او خطرونو څخه چې د ماشوم ژوند گواښوي، د ساتنې مسوولیت لري.

ماشومان که زوی وي یا لور برابر حقونه لري او هیڅوک نشي کولای چې د هغوی په وړاندې له تاوتریخوالي او بې رحمۍ څخه کار واخلي. ماشومان باید

د بسوونې، روزنې، محبت، تفریح او د څارنې او ساتنې له حقونو څخه برخمن وي، ترڅو په راتلونکي کې یو سالم او ښه شخصیت ترې جوړ او هېواد ته د خدمت وړ وگرځي.

د اسلام سپېڅلي دین د ماشومانو پر حقونو ډېره پاملرنه او ټینګار کړی دی. اسلام ماشوم ته د حقوقي او بشري کرامت له نظره د یوه لوی انسان په سترګه ګوري، له دې کبله پکار ده چې د اسلام د دین د احکامو او ارزښتونو سره سم د ماشوم حقونو ته پاملرنه وکړو او په دې لاره کې د اسلام د سپېڅلي دین لارښوونې په پام کې ونیسو.

الله (جَلَّ جَلَالُهُ) د کهف د سوري په (۴۲) آیت کې فرمایلي دي: «مال او اولادونه د دنيوي ژوند بنایست او ښکلا ده». د اسلام ستر پیغمبر حضرت محمد (صلی الله علیه وسلم) د ماشومتوب نړۍ د جنت په څېر ګڼلې او فرمایي: «ماشومان د جنت پتنگان دي.»

### فالیټ



په ډلو کې د ماشوم د حقونو په اړه خبرې وکړئ.

### ځواب ورکړئ



۱- د ناروغیو او خطرونو په وړاندې د ماشوم د ساتنې په لومړني سر کې څوک دي؟

۲- د ماشومانو حقونه کوم دي؟

۳- الله (جَلَّ جَلَالُهُ) د ماشومانو په اړه په قرآنکریم کې څه فرمایلي دي؟

### کورنۍ دنده



د ماشومانو د حقونو په اړه څو کورنۍ په خپلو کتابچو کې ولیکئ.

## د ښځو حقونه

### پوښتنه

ستاسو په فکر، ښځې کوم حقونه لري؟

رسول الله (صلي الله عليه وسلم) فرمايلي دي: له تاسو څخه ښه او غوره کس هغه دی چې له خپلې مېرمنې سره ښه چلند کوي او زه هم له خپلې مېرمن سره ترهرچا



ښه چلن کوم. بل ځای فرمايي: له الله (جَلَّ جَلَّالُهُ) څخه ووپرېږئ او پر ښځو ظلم مه کوئ. ښځې هم د نارینه وو په څیر د الله (جَلَّ جَلَّالُهُ) بنده گانې دي، د الله (جَلَّ جَلَّالُهُ) پر وړاندې یوشانته مسؤولیتونه لري او د قانون په وړاندې هم یوشان دي.

د ښځو مهم حقونه په لاندې ډول دي:

- نوم: د هر ماشوم (هلک یا نجلۍ) لومړی حق پر هغه د ښه نوم ایښودل دي.
- روزنه او پالنه: د ماشومې لور او زوی مهم حق د هغې ښه پالنه او روزنه ده، رسول الله (صلي الله عليه وسلم) فرمايلي دي: چاچې خپلو لرونو ته ښه روزنه او پالنه ورکړه، د هغه ځای جنت دی.
- تعلیم: حکومت او کورنۍ باید د نجونو تعلیم ته ځانگړې پاملرنه وکړي، ترڅو په آسانۍ سره وکولای شي پوهه تر لاسه کړي. رسول الله (صلي الله عليه وسلم) فرمايي: علم په هر مسلمان او مسلمانې ښځې فرض دی.

- واده: هره لور د اسلام له اصولو سره سم د واده حق لري، د اسلام مبارک دين د بنځو خرڅول، په بدو کې ورکول او له خوښې پرته ودول يې منع کړي او ناروا عمل يې گڼلی دي.

- نفقه: هره بنځه په خپل خاوند د هغه د وس سره سم د نفقې حق لري.

- کار: هره بنځه د اسلام له اصولو سره سم د کار کولو حق لري.

- ميراث: هره بنځه د ميراث حق لري.

- انتخاب: هره بنځه د انتخابدلو حق لري او هم د خپلې خوښې کانديد ته ووت وړ کولای شي.

بنځه د درناوي وړ ده او هېڅوک ورسره د بد چلند حق نه لري، که چېرې مور له بنځو سره ښه چلند وکړو بې له شکه به ښه کورنۍ او سالمه ټولنه ولرو.



په ډلو کې د بنځو د حقونو په اړه بحث وکړئ.



۱- رسول الله (صلي الله عليه وسلم) د بنځو په اړه څه ويلي دي؟

۲- د بنځو د ځينو حقونو نومونه واخلي.

۳- د بنځو د تعليم په اړه رسول الله (صلي الله عليه وسلم) څه فرمايلي دي؟ بيان يې کړئ.



د بنځو د ښوونې او روزنې په اړه په خپلو کتابچو کې څو کرښې وليکئ.

## څلورم څپرکی: له (۱۳۵۲ - ۱۳۸۳ لمریز کال) پورې د افغانستان مهمې پېښې

### د څپرکي موخي:

- له ۱۳۵۲ څخه تر ۱۳۸۰ لمریز کلونو پېښو سره پېژندگلوي پيدا کړي
- د بڼ د غونډې په اړه معلومات ترلاسه کړي
- لنډ مهاله اداره او انتقالي دولت سره جلا کړای شي
- د انتخاباتو په مفهوم پوه شي
- د هېواد پارلماني جوړښت تشریح کړای شي
- د بېړنۍ لويې جرگې په مفهوم پوه شي
- د هېواد د بيا رغونې سره ليواله شي

شپږويشتم لوست

## له ۱۳۵۲ څخه تر ۱۳۷۱ پورې د افغانستان پېښو ته يوه لنډه کتنه



پوښتنه: څه فکر کوئ، چې د افغانستان

لومړني ولسمشر څوک و؟

د ۱۳۵۲ لمریز کال د چنگاښ له میاشتي څخه وړاندې په افغانستان کې مشروطه شاهي نظام و چې وروستنی

ټولواک یې محمد ظاهر شاه و.

د ۱۳۵۲ لمریز کال د چنگاښ په ۲۶ مه نېټه سردار محمد داوود خان د یوې کودتا په ترڅ کې د چارو واگې په لاس کې ونيولې او د شاهي نظام پر ځای یې جمهوري نظام اعلان کړ. محمد داوود خان د ۱۳۵۷ لمریز کال د ثور (غويي) تر میاشتي پورې د افغانستان ولسمشر و.

د ۱۳۵۷ لمریز کال د ثور د میاشتي په اوومه نېټه نور محمد تره کې د یوې نظامي کودتا په ترڅ کې د چارو واگې په خپل لاس کې واخیستې او د خپل رژیم نوم یې د افغانستان د خلق دموکراتیک جمهوریت کېښود. نور محمد تره کې د ۱۳۵۸ لمریز کال د وري تر میاشتي پورې د دولت په مشرتابه کې پاتې شو او په گوند کې دننه د راولاړ شوي اړو دور په پایله کې د حفیظ الله امین په دستور ووژل شو.

حفیظ الله امین د ۱۳۵۸ لمریز کال د وري له میاشتي څخه د همدغه کال د مرغومي تر میاشتي پورې د دريو میاشتو او څو ورځو لپاره د افغانستان د خلق د



دموکراتیک جمهوریت د انقلابي شورا د مشر په توګه د چارو واګې په لاس کې درلودې. د حفیظ الله امین حکومت د ۱۳۵۸ لمریز کال د مرغومي د میاشتې په شپږمه د وخت د شوروي اتحاد د پوځ د مستقیم یرغل په واسطه له منځه یوړل شو. د ۱۳۵۸ لمریز کال د مرغومي په شپږمه د وخت د شوروي اتحاد سرو لښکرو بېرک کارمل له له ځانه سره راوست او هغه یې د انقلابي شورا د رئیس په توګه وټاکه. بېرک کارمل هم د خپل حزب د سیاستونو تطبیقولو ته ادامه ورکړه او د ۱۳۶۵ لمریز کال د غويي تر میاشتې پورې په واک کې پاتې شو. په شوروي اتحاد کې د سیاست د بدلون په راتګ سره بېرک کارمل له واک څخه ګوښه او ډاکټر نجیب الله د هغه پر ځای واک ته ورسید. ډاکټر نجیب الله د ۱۳۶۵ لمریز کال د غويي له میاشتې څخه د ۱۳۷۱ لمریز کال د وري تر میاشتې پورې د افغانستان د دولت چارې په واک کې درلودې.



په ډلو کې د ښي لورې جملې له کین لورې جملو سره داسې وښلوی چې د هغو بشپړه معنا لاس ته راشي.

- محمد داود خان
- د افغانستان لومړني ولسمشر و.
- د ۱۳۵۷ لمریز کال د کودتا په پایله کې
- ډاکټر نجیب الله زموږ د هېواد ولسمشر و.
- د ۱۳۶۵ څخه تر ۱۳۷۱ لمریز کال پورې
- نور محمد تره کي واک ترلاسه کړ.



- ۱- د پخواني شوروي لښکرو کوم کال زموږ په هېواد یرغل وکړ؟
- ۲- د حفیظ الله امین حکومت د چا په واسطه له منځه یوړل شو؟
- ۳- ولې محمد ظاهر خان ته د افغانستان وروستنی شاه ویل کېږي؟



په جمهوریت باندې د شاهي نظام د بدلیدو په اړه څو کرښې په خپلو کتابچو کې ولیکئ.



## له ۱۳۷۱ څخه تر ۱۳۸۰ لمریز کاله پورې د افغانستان پېښو ته یوه لنډه کتنه

### پوښتنه

څه فکر کوئ چې د پخواني شوروي اتحاد سور لښکر څرنگه زموږ له هېواد څخه وايستل شو؟

کله چې د نور محمد تره کې په مشرۍ د افغانستان د خلق دموکراتیک جمهوریت چې د پخواني شوروي اتحاد له ملاتړ څخه برخمن و رامنځته شو، چې د اسلام د دین سره یې دښمني درلوده او د هېواد د بچیانو په وژلو او سکنجه کولو یې پیل وکړ، د هېواد د متدینو خلکو جهاد د حاکم رژیم پر ضد پیل شو او وروسته له هغه چې زموږ پر خاوره، د شوروي اتحاد پوځي ځواکونو یرغل وکړ، د خلکو جهاد زور واخیست.

د شوروي سور لښکر چې د افغانستان د خلکو له کلک مقاومت سره مخ شو، له کلونو جگړو او وړانیو څخه وروسته د افغانستان پرېښودو ته اړ شو چې په پایله کې سور پوځ د ډېرو تلفاتو او درنو زیانونو د لیدو له امله د ۱۳۶۷ لمریز کال د سلواغې په ۲۶ مه نېټه له افغانستان څخه ووت. د پخواني شوروي اتحاد د پوځونو له وتلو وروسته، مجاهدینو د ډاکټر نجیب الله له رژیم سره هم مخالفت ښکاره او خپل جهاد او مبارزو ته یې دوام ورکړ او د هغه رژیم یې د پخواني شوروي پلوي وگاڼه. د وخت د شوروي اتحاد د لښکرو تر وتلو وروسته د نجیب الله حکومت درې کاله نور هم دوام وکړ، تر هغه چې مجاهدین کابل ته راننوتل او د ۱۳۷۱ لمریز کال د غويي په اتمه نېټه یې سیاسي واک تر لاسه کړ. د ۱۳۷۱ لمریز کال د غويي (ثور) په اتمه پروفیسور حضرت صبغت الله مجددي د پېښور د پریکړې په اساس د یوې لنډ مهالې دوه میاشتني دورې لپاره د افغانستان د اسلامي دولت مشرتوب په غاړه واخیست.

د حضرت صبغت الله مجددي د دوه میاشتني لنډ مهالې دورې له بشپړیدو وروسته

د ۱۳۷۱ لمريز کال د چنگاښ (سرطان) په مياشت کې استاذ برهان الدين رباني د افغانستان د اسلامي دولت مشرتوب ترلاسه کړ. نوموړي د خپل حکومت په دوره کې دنده درلوده چې د آزادو او هر اړخيزو ټاکنو زمينه برابره کړي، خو د هغه مهال د ستونزمنو شرايطو د مجاهدينو ترمنځ د جگړو د دوام له امله، د دې کار په ترسره کيدو بريالی نه شو او د ۱۳۷۵ لمريز کال د تلې تر مياشتې پورې يې خپل حکومت ته دوام ورکړ.

د ۱۳۷۵ لمريز کال د تلې په مياشت کې د طالبانو د تحريک په لاس د کابل د ښار د نيولو وروسته ملا محمد عمر مجاهد واک ته ورسيد او د افغانستان اسلامي امارت يې اعلان کړ. نوموړي د ۱۳۸۰ لمريز کال په لړم (عقرب) مياشت کې له واکه لرې شو او د هېواد په سياسي تاريخ کې نوې پاڼه پرانيستل شوه.



په ډلو کې د ښي لورې جملې له کيڼ لورې جملو سره داسې وښلوی چې صحیح مفهوم ورکړي.

- حضرت صبغت الله مجددي
- د طالبانو پرمهال د افغانستان د دولت نوم و.
- د ۱۳۷۱ لمريز کال د چنگاښ په مياشت کې
- استاذ برهان الدين رباني واک ته ورسيد.
- د افغانستان اسلامي امارت
- د مجاهدينو د حکومت لومړنی مشر و.



- ۱- په افغانستان کې د خلکو د جهاد لاملونه څه وو؟
- ۲- استاذ برهان الدين رباني په کوم کال واک ته ورسيد؟
- ۳- کابل په کوم کال د طالبانو لاس ته ولويد؟



د افغانستان د خلکو د جهاد په اړه څو کرښې په خپلو کتابچو کې وليکئ.

## په هېواد کې د دريو وروستيو لسيزو د پېشو او بدلونونو پايلې

### پوښتنه

ستاسو په فکر، زموږ په هېواد کې کوم عوامل د جگړو او وړانيو لاملونه وگرځيدل؟

زموږ هېواد د درې لسيزو (له ۱۳۵۲ څخه تر ۱۳۸۰ لمریز کال) په اوږدو کې د سياسي بدلونونو او د بېلابېلو رژيمونو د تجربو شاهد و. دا بدلونونه او ناآرامۍ زموږ د خلکو د بدبختيو او د هېواد د وړانيو لامل وگرځيدل.

- کابو دوو ميليونو وگړو خپل ژوند له لاسه ورکړ او زموږ ډېر هېوادوال معلول شول.

- د پنځو ميليونو په شاوخوا کې وگړي د خپل وطن پرېښودو او مهاجرت ته اړ شول.

- ښارونه او کلي ويجاړ او يا ډېر زيانمن شول.

- دولتي ودانۍ، سړکونه، پلونه، فابريکې، کرنيز او د اوبو لگولو تاسيسات، د اوبو او برېښنا شبکې، د روغتيايي خدمتونو مرکزونه او ترانسپورتي سيستم يا خو وړان او يا هم ډېر زيانمن شول.

- د هېواد تاريخي آثار او کلتوري ارزښتمن ميراثونه، لکه: موزيمونه او تاريخي ابدات ويجاړ او يا خو تر ډېره حده زيانمن شول.

- د هېواد اقتصادي او ټولنيز پرمختگ په تپه ودرېد.

- خلک له ستونزو، لکه: بېکارۍ، ولگه او بې وزليو سره مخامخ شول.

- جنگي او اخلاقي جرمونه ډېر شول او د خلکو بنسټيز او مدني حقونه تر پېشو

لاندي شول.

- ډېر شمېر عالمان او ښوونکي په شهادت ورسيدل.
- د ډېرو ښوونځيو ودانۍ يا خو وړانې او يا هم زيانمنې شوې.
- د ښوونې او روزنې د کيفيت کچه راټيټه شوه.
- د هېواد په ډېرو سېموکې ماشومانو او ځوانانو ښوونځي، ښوونې او روزنې ته لاس رسې نه درلود او ډېر خلک نالوستي پاتې شول.
- له دې امله اړېنه ده چې افغانان په اتحاد او اتفاق سره ملي وحدت پياوړی کړي او د پوهې د تر لاسه کولو په وسيله د جگړې وړانې او ويجاړې بېرته ودانې او افغانستان پر يوه پرمخ تللي هېواد بدل کړي.



- په ډلو کې د لاندنيو موضوعاتو په اړه خبرې وکړئ:
- په افغانستان کې د جگړې تاوانونه.
- د سولې اوبووالي گټې.



- ۱- زموږ هېواد په کورنېو جگړو کې کوم تاوانونه وليدل؟
- ۲- کوم عوامل زموږ د هېواد د جگړو د دوام لامل وگرځيدل؟
- ۳- د هېواد د آبادۍ او پرمختگ لپاره څه بايد وکړو؟



په دې اړه چې څرنگه کولای شو د خپل هېواد وړانۍ، ودانې کړو؟ خپلو کتابچو کې څو کرښې وليکئ.

## د بُن غونډه

پوښتنه

څه فکر کوئ، ولې د بُن غونډه جوړه شوه؟



په افغانستان کې د شخړو د له منځه وړلو، د ملي روغې جوړې د پلي کولو، د تلياتي سولې د راوستلو، د بشري حقونو د رعیتولو او د یوه پراخ بنسټه ملي حکومت د جوړولو په موخه، د افغانانو د بېلابېلو سیاسي ډلو استازي د ۱۳۸۰ لمریز کال د لیندۍ په میاشت کې د آلمان د بُن په ښار کې، سره راغونډ شول. په پای کې دغه غونډه د ملګرو ملتونو د استازي الاخضر ابراهیمي تر مشرۍ لاندې جوړه او وروسته له ډېرو خبرو اترو، لاندې پریکړو ته ورسېدل:

- د شپږو میاشتو لپاره د لنډ مهالې ادارې جوړول.

- د بېړنۍ لویې جرګې پرانیستل او د ۱۸ میاشتو لپاره د "انتقالي" حکومت جوړول.

چې په دې موده کې به اساسي قانون تدوين او ټول ټاکنې به تر سره او انتخابي حکومت به جوړ شي.

- په افغانستان کې د امنیت د راوستلو په موخه د نړيوالو ځواکونو استقرار او ځای پر ځای کېدل.

- د نړېوالې ټولنې په مرسته د افغانستان بیا رغاونه.

- له ټولو هېوادونو، په تېره بیا له گاونډيو هېوادونو سره د افغانستان د حکومت د دوستانه اړیکو ټینګښت.



په ډلو کې د ټولنو د غونډې په اړه خبرې وکړئ



۱- د ټولنو غونډه د کومو موخو لپاره جوړه شوه؟

۲- د ټولنو غونډه له کومو ډلو څخه جوړه شوې وه؟

۳- د ټولنو په غونډه کې لڼد مهاله اداره او انتقالي حکومت د څه مودې لپاره تصویب شوي وو؟




د ټولنو د غونډې د پرېکړو په اړه څو کرښې په خپلو کتابچو کې ولیکئ.



## لنډمهاله اداره

### پوښتنه

څه فکر کوئ چې لنډ مهاله اداره څرنگه رامنځته شوه؟



لکه څنگه چې په تېر لوست کې مو ولوستل، د ۱۳۸۰ لمریز کال د لیندۍ (قوس) په میاشت کې د ملگرو ملتونو په مشرۍ د افغانانو تر منځ د آلمان په بڼ ښار کې د سولې خبرې پیل شوې او په پای کې د تاریخي پرېکړو په ترسره کېدو د حامد کرزي تر مشرۍ لاندې د افغانستان د لنډ مهالې ادارې په جوړیدلو پای ته ورسېدې. د ۱۳۸۰ لمریز کال د جدي په لومړۍ نېټه د واک لیرد رسماً د استاد برهان الدین رباني په مشرۍ له اسلامي دولت څخه د ښاغلي حامد کرزي په مشرۍ لنډ مهالې ادارې ته ترسره شو او نوې کابینې په کار پیل وکړ.

په دې دوره کې د نجونو او هلکانو پر مخ د ښوونځيو، مدرسو او پوهنتونونو دروازي پرانيستل شوې او ښځې په دولتي ادارو کې له کار کولو او زده کړو څخه برخمنې شوې. د ۱۳۴۳ لمریز کال اساسي قانون د ښځو د تړون لیک په اساس د اجرا وړ وگرځید. غیر دولتي موسسو خپل دفترونه په کابل کې پرانيستل او د هېواد بیا رغونه پیل شوه.



په ډلو کې په دې اړه چې ولې لنډ مهاله اداره رامنځته شوه؟ خبرې وکړئ.



۱- په افغانستان کې د لنډمهالې کابینې چارې څه وخت او د چا تر مشرۍ لاندې پیل شوې؟

۲- د افغانستان د اسلامي دولت واک له چا څخه حامد کرزي ته ولېږدول شو؟

۳- د لنډمهالې ادارې په جوړښت کوم کارونه تر لاس لاندې ونيول شول؟



د لنډ مهالې ادارې په اړه څو کرښې په خپلو کتابچو کې وليکئ.

## بېړنۍ لویه جرگه

### پوښتنه

ستاسو په فکر، بېړنۍ لویه جرگه څرنگه منځته راغله؟



له پخوا څخه د افغانستان د خلکو له مهمو او لرغونو دودونو څخه یو هم جرگې او لویې جرگې دي چې د هېواد د مهمو ستونزو د حل لپاره جوړېږي. د بڼ د پرېکړو پر اساس د افغانستان د راتلونکي، د ملي یووالي د ټینګښت او د ستونزو د حل او فصل په موخه د (۱۵۰۰) تنو په ګډون په ۱۳۸۱ لمریز کال د غبرګولي له ۲۱ مې څخه تر ۳۰ مې نېټې پورې د کابل پولتخنیک پوهنتون کې بېړنۍ لویه جرگه جوړه شوه.

د بېړنۍ لویې جرگې د پرېکړو مهم ټکي په لاندې ډول وو:

- لنډ مهالې اداره دي واک د افغانستان انتقالي اسلامي دولت ته وسپاري.

- ښاغلی حامد کرزی د ۱۸ میاشتو لپاره د لنډ مهالې ادارې مشر د انتقالې اسلامي دولت د رئیس په توګه وټاکل شو.

- د افغانستان د انتقالې اسلامي دولت د ریاست وړاندې شوې کابینه د تائید وړ وګرځېده.

- پرېکړه وشوه چې په دې موده کې به د هېواد اساسي قانون د تصمیم نیولو په موخه د لویې اضطراري جرګې په واسطه تصویب شي او حکومت ته دنده وسپارل شوه، ترڅو د هېواد د بیا رغونې کړنلاره، په ځانګړي توګه ترتیب او د هغې د عملي کولو لپاره اقدام وکړي.



په ډلو کې د لویې بېړنۍ جرګې په اړه خبرې وکړئ.



- ۱- د لویې بېړنۍ جرګې د استازو شمېر څوتنه و؟
- ۲- لویه بېړنۍ جرګه په کوم ځای کې دایره شوه؟
- ۳- په بېړنۍ لویه جرګه کې کومې پرېکړې وشوې؟



د بېړنۍ لویې جرګې په اړه خپلو کتابچو کې څو کړنې ولیکئ.

# د افغانستان انتقالي اسلامي دولت

پوښتنه

آيا پوهېږئ، د افغانستان انتقالي اسلامي دولت څرنگه منځ ته راغی؟



بُن د تاريخي غونډې د تړون او د ۱۳۸۱ لمریز کال د بېړنۍ لويې جرگې د پرېکړو پر بنسټ لنډ مهالې ادارې خپل ځای د افغانستان انتقالي اسلامي دولت ته پرېښود. د لنډ مهالې ادارې مشر حامد کرزی د لويې جرگې له خوا د رایو په اکثریت د افغانستان د انتقالي اسلامي دولت د مشر په توگه وټاکل شو. د افغانستان انتقالي اسلامي دولت دېرې دندې پر غاړه درلودې چې دلته یې ځینې مهمې دندې یادوو:

- د لويې جرگې له خوا د اساسي قانون تصویب.

- د خپلواکو او عادلانه ټاکنو ترسره کول.
- د نویو پیسو (بانکنوټونو) چاپ او وېش.
- د بشر د حقونو د خپلواک کمېسیون جوړول.
- د ترهگری، نشه یي توکو او د جنایاتو پر وړاندې مبارزه.
- د نړۍ له ټولو هېوادونو په ځانگړي توگه له گاونډیو هېوادونو سره د دوستانه او سوله ییزو اړیکو ټینګول.
- د ملي اردو جوړول.
- عمومي بې وسلې کول.



په ډلو کې د افغانستان د انتقالي اسلامي دولت د دندو په اړه خبرې وکړئ.



- ۱- د افغانستان انتقالي اسلامي دولت څه وخت منځته راغی؟
- ۲- د افغانستان د انتقالي اسلامي دولت مهمې دندې بیان کړئ.
- ۳- نډ مهالې ادارې په کوم کال خپل ځای د افغانستان انتقالي اسلامي دولت ته پرېښود؟



د افغانستان د انتقالي اسلامي دولت د جوړښت په اړه څوکرښې په خپلو کتابچو کې ولیکئ.



## د هېواد د بيارغونې پيل

### پوښتنه

کله مو د بيارغونې کلمه اوريدلې ده؟



بيارغونه د هغو شيانو د بيا جوړولو په معنا ده چې له منځه تللي وي او يا د استفادې وړ نه وي، لکه: پلونه، ښوونځي، سړکونه او داسې نور.

په خواشيني سره د تيل شوو جگړو او بهرنيو هېوادو د لاس وهنو له امله د ښارونو ارتباطي لارې، سوداگري، صنايع، پوهنه، کرنه، مالداري او د هېواد نورو توليدي بنسټيز تاسيسات يا په بشپړه توگه له منځه لاړل او يا هم ډېر زيانمن شول. د بڼ د غونډې له جوړېدو وروسته چې د هغه پر اساس زموږ په هېواد کې نوی نظام جوړ شو. نړيوالې ټولنې ژمنه وکړه چې د افغانستان په بيا رغونه کې زموږ د هېواد له خلکو سره مرسته وکړي.

د ښاغلي حامد کرزي په مشرتوب د لنډ مهالې ادارې له جوړښت وروسته د نړۍ

یوشمېر هېوادونو د افغانستان د حکومت ترڅنګ زموږ د هېواد بيارغاوونې او ودانۍ ته ملا وتړله چې ځېنې بيلګې يې په لاندې ډول دي:

د زرګونو کيلو مترو سړکونو او د ښارونو ترمنځ د لويو لارو جوړول او پخول، د روغتونونو، ښوونځيو، پوهنتونونو، د برښنا د بندونو، مخابراتو، فابريکو او د هېواد د هوايي ډګرونو جوړول.

د هېواد د بيارغاوونې په موخه د نړيوالې ټولنې ژمنې او د مرستو دوام د هېواد د بيارغاوونې لپاره يوشمېر فرصت ګڼل کېږي چې ساری يې په تېر مهال کې لږ په سترګو کېږي. په دې توګه د هېواد د بيارغاوونې بهير له پلان سره سم دوام وموند او وړانۍ په ودانۍ بدلې شوې.

موږ بايد کونښنې وکړو چې خپل هېواد د نورو هېوادونو له احتياجاتو څخه راوباسو، ليک او لوست ته مخه وکړو او په خپل همت سره خپل هېواد ودان کړو.



په ډلو کې د هغو بيارغاونو په اړه چې تراوسه زموږ په هېواد کې ترسره شوې دي خبرې وکړئ.



۱- بيا رغاونه څه ته وايي؟

۲- د جګړې د مهال په کلونو کې زموږ د هېواد کوم تأسيسات زيانمن شول؟

۳- موږ د خپل هېواد د آبادۍ په وړاندې څه مسووليتونه لرو؟



په کومه سيمه کې چې ژوند کوي دولتي او غير دولتي مؤسساتو (انجوانو) څه کارونه ترسره کړي دي؟

# د جمهوري رياست ټاکنې

## پوښتنه

ستاسو په فکر، زموږ د هېواد لومړنی منتخب ولسمشر څرنگه و ټاکل شو؟



د جمهوري رياست په موخه د افغانستان څلور لومړنی ځپلواکي او عادلانه ټولټاکنې په ۱۳۸۳ لمریز کال کې تجربه کړې. دا ټاکنې د ۱۳۸۳ لمریز کال د تلې د میاشتي په ۱۸ مه د ملگرو ملتونو د استازو او د جمهوري رياست د کانديدانو د استازو په وړاندې تر سره شوې. په دې ټولټاکنو کې په فعاله توگه ۱۸ تنو انتخاباتي مبارزو کې گډون وکړ. دا ټولټاکنې په يوه آزاده او آرامه فضا کې تر سره شوې.

افغان نارینه او ښځې د هېواد د ولسمشر د ټاکنو په موخه د رایې ورکولو ځایونو ته ولاړل او په خپلواکه توګه یې خپلې رایې صندوقونو کې واچولې.

د ټاکنو خپلواک کمیسیون د ۱۳۸۳ لمریز کال د لړم د میاشتې په ۱۳ مه د رایو له شمېرنې وروسته اعلان وکړ چې حامد کرزی له ۵۰٪ څخه د زیاتو رایو په ترلاسه کولو سره ګټونکی شو. په دې توګه حامد کرزی د اساسي قانون د ۲۱ مې مادې په اساس د پنځو کلونو لپاره د افغانستان د اکثریتو خلکو له خوا د هېواد د لومړني منتخب ولسمشر په توګه وټاکل شو.



په ډلو کې په دې اړه چې څرنگه یو تن د خپل استازي په توګه وټاکو خبرې وکړئ.



- ۱- د هېواد د جمهوري ریاست لومړنی ټولټاکنې په کومه نېټه ترسره شوي؟
- ۲- د جمهوري ریاست په ټولټاکنو کې څو تنو خپل ځانونه نوماند کړي وو؟
- ۳- په کومه نېټه د ټولټاکنو پایله د ټاکنو د کمیسیون له خوا اعلان شوه او پایله یې څه وه؟



د ولسمشرۍ د ټاکنو په اړه څو کرښې په خپلو کتابچو کې ولیکئ.

## پنجم څپرکی: د اسلام تاریخ

### د څپرکي موخې:

- د اسلام څخه مخکې د عربستان له اقتصادي او ټولنيز حالت سره پيژندگلوي پيدا کړي
- کعبه شريفه وپيژني
- د حضرت محمد (صلي الله عليه وسلم) د ماشومتوب او ځوانۍ له دورې سره پيژندگلوي پيدا کړي
- د حضرت محمد (صلي الله عليه وسلم) د ژوند په اړه معلومات ترلاسه کړي
- د حضرت محمد (صلي الله عليه وسلم) د بعثت او دعوت په اړه معلومات حاصل کړي
- مدينې منورې ته د حضرت محمد (صلي الله عليه وسلم) او د مسلمانانو هجرت تشریح کړای شي
- د حضرت محمد (صلي الله عليه وسلم) اخلاق او کړنې د خپل ژوند سرمشق وگرځوي
- د حضرت محمد (صلي الله عليه وسلم) د غزاگانو په اړه توضیحات ورکړای شي
- د مکې د فتحې او د حضرت محمد ﷺ د رحلت په اړه معلومات وړاندې کړای شي.

پنځه دېرشم لوست

## له اسلام څخه وړاندې د عربستان ټولنيز او اقتصادي حالت

پوښتنه: څه فکر کوئ، له اسلام څخه وړاندې د عربستان حالت څرنگه و؟

د اسلام د سپیڅلي دين له ظهور څخه وړاندې د عربستان د ټاپو وزمې خلک زیاتره په دښتو او لږ شمېر يې په ښارونو، بانډو او د سمندر په څنډو کې ژوند کاوه. د هرې قبيلې وگړو له يوه مشر څخه چې د شيخ په نامه يادیده اطاعت کاوه. هغه خلکو چې په دښتو کې ژوند کاوه د اوبسانو، مېړو او وزو په ساتنه کې بوخت و او په هر ځای کې به يې چې د څړ ځایونه وموندل، هلته به تلل. د څارويو له شيدو، غوښو، پوستکو او وړيو څخه به يې د ژوندانه اړتياوې پوره کولې.

هغو خلکو چې په ښارونو او بانډو کې ژوند کاوه يو شمېر يې په سوداگرۍ بوخت و او د اړتيا وړ توکي به يې له يمن او شام څخه خپلو سيمو ته راوړل او هلته به يې پلورل.

مکه چې د عربستان تر ټولو مهم ښار و، د يمن، شام او حبشې د سوداگريزې لارې

په سر کې پرته وه او له دغه ښار څخه هرلوري ته سوداگريزې لارې غزیدلې وې. هغه مهال په عربستان کې ټول واک د نارینه وو په لاس کې و او ښځو ته پوره حق نه ورکول کېده، هغوی د معمولي توکو په څېر خرڅېدلې، د لوبو درلودل يې عیب گانه او هغوی به يې په خاورو کې ژوندۍ خښولې. هر څوک به چې ځواکمن و هر څه به يې په واک کې و او نور به له هرڅه نه يې برخې و. د هغوی په منځ کې په وړو وړو خبرو جگړه کېدلې او څوک به چې په جگړه کې مغلوب شو، کور به يې لوټ کیده او خپله به د مريي په څېر خرڅیده. دهنې وخت عربان د علم او تمدن څخه يې برخې وو، هغه مهال، د هغو په منځ کې ناورو کارونو دود درلوده او پرهغو کارونو يې وبار کاوه، خو سره له دې، مېرانه، سخاوت، وفا او مېلمه پالنه هم د هغوی په منځ کې موجود وو.



په ډلو کې له اسلام څخه وړاندې د عربستان د خلکو د اقتصادي حالت په اړه بحث وکړئ.



- ۱- د مکې ښار چېرته پروت دی؟
- ۲- په عربستان کې له اسلام څخه وړاندې له ښځو سره څرنگه چلند کېده؟
- ۳- هغه شمېر عربو چې په ښارونو کې ژوند کاوه، په کومو کارونو بوخت وو؟



له اسلام څخه وړاندې د عربستان د ټاپو وزمې د حالاتو په اړه څو کرښې په خپلو کتابچو کې ولیکئ.



## كعبه شريفه

### پوښتنه

ستاسو په فكر، له ديني اړخه كعبه شريفه څه اهميت لري؟



حضرت ابراهيم (ع) د خداى (جَلَّ جَلَّالُهُ) په امر كعبه شريفه ودانه كړه چې هلته د لوي خداى (جَلَّ جَلَّالُهُ) عبادت ترسره او د مسلمانانو د يووالي سمبول وي. په لومړيو كې د عربستان د ټاپووزمې اوسيدونكي د ابراهيم (ع) لارويان وو او د خداى (جَلَّ جَلَّالُهُ) په وحدانيت يې ايمان درلود، خو د وخت په تېرېدو د مكې او د هغې د شاوخوا دسيمو خلكو بت پرستي پيل كړه، هغوى به چې كومې مجسمې له ډبرو، لرگيو او فلزاتو څخه جوړولې هغه به يې په كعبه كې اېښودلې او د هغو عبادت به يې كاوه، هرې قبيلې به ځانگړي بت درلود، چې له دې امله كعبه د ټولو قبيلو د زيارت ځاى و.

د قريشو د قبيلې خلكو هم د نورو قبيلو په شان بت لمانځونكي و او په خرافاتو يې عقیده درلوده. د قريشو اشرافو هم له بت لمانځنې څخه ملاتړ كاوه، ځكه چې هغوی به د سوداگريزو كاروانونو له تگ او راتگ او له هغو سوغاتونو څخه چې هغوی به بتانو ته ډالۍ كولې گټه پورته كوله.

د مكې اوسيدونكي په سوداگريو بوخت وو او يو شمېر يې د كعبې شريفې اړوندې چارې پرمخ بيولې. د بني هاشم قبيلې د حاجيانو لپاره د اوبو، ډوډۍ او د نورو اړينو شيانو د چمتو كولو دنده په غاړه درلوده. همدارنگه د حج په موسم كې به يې حاجيانو ته اسانتياوې برابرولې او دا كار يې ځانته وياړ گانه.

مكه معظمه د كعبې د شتون له كبله د ډېر اهميت لرونكې ده او كعبه شريفه د مسلمانانو قبله او د هغوی د يووالي سمبول دی، د حج فريضه چې د اسلام د سپېڅلي دين يو مهم ركن دی هلته ادا كېږي.



په ډلو كې د كعبې شريفې په اړه خبرې وكړئ.



۱- كعبه شريفه چا ودانه كړه؟

۲- قريشو د كوم كار په سرته رسولو وياړ كاوه؟

۳- د مكې مشركانو به خپل بتان چېرته اېښودل؟



د كعبې شريفې د اهميت په اړه څو كرنبي په خپلو كتابچو كې وليكئ.

## د حضرت محمد (صلي الله عليه وسلم) ماشومتوب

پوښتنه

ستاسو په فکر، د حضرت محمد (صلي الله عليه وسلم) د ماشومتوب مهال څرنگه و؟  
حضرت محمد (صلي الله عليه وسلم) د عبدالله زوي، د عبدالمطلب لمسی، د بني  
هاشمو له قبيلې او مورې يې بي آمنه نومیده. په ۵۷۱ م کال، د فيل له پېښې  
څخه يو کال وروسته وزېږيد.

د حضرت محمد (صلي الله عليه وسلم) پلار عبدالله په هغه سفر کې چې د ده له زېږيدو  
څخه مخکې يې شام يا مدينې ته کړی و، ناروغ او په مدينه منوره کې وفات شو.  
وروسته له هغې چې رسول الله (صلي الله عليه وسلم) وزېږيد، د عربو د هغه مهال د  
دود له مخې خپل نوی زېږيدلی ماشومان به يې د شيدو ورکولو او د ښې روزنې لپاره  
له ښارونو څخه بېدیاو ته لېږل، بي بي آمنې هم رسول الله (صلي الله عليه وسلم) د  
شيدو د ورکولو لپاره حليمې سعديې ته وسپاره. رسول الله (صلي الله عليه وسلم) څلور  
کاله د بني سعد په قبيله کې له حليمې سعديې سره تېر کړل.

کله چې رسول الله (صلي الله عليه وسلم) شپږ کلن شو، مور يې (بي بي آمنه)  
وفات شوه، له هغه وروسته يې نيکه (عبدالمطلب) د هغه پالنه او ساتنه په غاړه  
واخيسته او په اته کلنۍ کې يې نيکه هم وفات شو، له هغه وروسته يې تره  
ابوطالب ترخپلې پالنې او روزنې لاندې ونيوه.

ابوطالب چې يو سوداگر و په ځينو سفرونو کې به يې حضرت محمد  
(صلي الله عليه وسلم) هم له ځان سره بيوه.

رسول الله (صلي الله عليه وسلم) چي د ماشومتوب له مهاله د نښو اخلاقو او صفاتو څښتن و، هېڅکله يې داسې کار نه دی کړی چې هغه د ادب او مېړانې خلاف وي.

که چېرې مور د رسول الله (صلي الله عليه وسلم) اخلاق او صفات په ځان کې را ژوندي او عمل پرې وکړو، نو یو مهذب اسلامي ټولنه به ولرو.



په ډلو کې لاندې جملې داسې سره وښلوی چې مفهوم یې سم او بشپړ شي.  
په ۵۷۱ م کال کې د رسول اکرم (صلي الله عليه وسلم) پلار و.  
په شپږ کلنۍ کې د رسول اکرم صلي الله عليه وسلم نیکه و.  
په اته کلنۍ کې د حضرت محمد (صلي الله عليه وسلم) مور وه  
عبدالله د حضرت محمد (صلي الله عليه وسلم) مور وفات شوه



- ۱- رسول الله (صلي الله عليه وسلم) په کوم کال کې وزیږید؟
- ۲- آیا د حضرت محمد (صلي الله عليه وسلم) د پلار، مور، دایې، تره او نیکه نومونه موزده دي؟
- ۳- د رسول الله (صلي الله عليه وسلم) دایه څوک وه؟



د حضرت محمد (صلي الله عليه وسلم) د اخلاقو په اړه په خپلو کتابچو کې څوکرنيې وليکئ.

## د حضرت محمد (صلي الله عليه وسلم) د خوانی دوره

پوښتنه

آيا كله مو د رسول الله (صلي الله عليه وسلم) د خوانی د مهال په اړه څه اورېدلي دي؟

رسول الله (صلي الله عليه وسلم) په خوانی کې د ښو اخلاقو، ښه چلند، پر ژمنه، وفاداری، امانت ساتلو او رښتینولۍ کې ډېر شهرت درلود. له دې امله به یې هغه امین باله او د عقل لوړوالي یې، هغه له نورو څخه ځانگړی کړی و.

د پورتنیو صفاتو په پام کې نیولو سره د قریشو د شتمنې او عزتمنې ښځې بي بي خديجې پام حضرت محمد (صلي الله عليه وسلم) ته واوښت، بي بي خديجې (رض) له رسول الله (صلي الله عليه وسلم) څخه وغوښتل چې د هغې د سوداگريز کاروان مشري چې شام (سوريې) ته یې د تللو هوډ کړی و پر غاړه واخلي، پیغمبر (صلي الله عليه وسلم) وړاندیز ومانه او د بي بي خديجې (رض) سوداگريز مالونه یې شام ته یووړل او له ډېرې گټې سره بېرته راغی. کله چې قافله مکې ته راوړسېده، د بي بي خديجې (رض) غلام (میسره) چې له رسول الله (صلي الله عليه وسلم) سره په دغه سفر کې ملگری و، د رسول الله (صلي الله عليه وسلم) د ښو اخلاقو او فضایلو په اړه بي بي خديجې ته کیسه وکړه. له همدې کبله خو بي بي خديجې پیغمبر (صلي الله عليه وسلم) ته د واده کولو وړاندیز وکړ چې د رسول الله (صلي الله عليه وسلم) له خوا ومنل شو. په دغه مهال پیغمبر (ص) (۲۵) کلن و او بي بي خديجې (رض) (۴۰) کلنه وه.

رسول الله (صلي الله عليه وسلم) د خوانی پر مهال د مکې له یو شمېر خوانانو

سره د مظلومانو د دفاع په موخه د «حلف الفضول» په نامه تړون وکړ، همداراز هغه حضرت (صلي الله عليه وسلم) په ۳۵ کلنۍ، يعنې کله چې قریشو د کعبې د بيا جوړولو هوډ وکړ، د حجرالاسود د اېښودلو پرسر د هغوی ترمنځ ناندري رامنځته شوې چې د ډېرو خبرو اترو وروسته د قریشو مشرانو د دغه اختلاف او ناندريو د حل په موخه داسې پرېکړه وکړه، هرڅوک چې له ټولو د مخه د کعبې دروازي ته راغی د هغه حکمیت به منو، په دغه مهال پيغمبر(صلي الله عليه وسلم) کعبې ته ورننوت، ټولو نارې کړې چې امين راغی، رسول الله (صلي الله عليه وسلم) په ځانگړي فکر او تدبير سره حجرالاسود په يوه خادر کې کېښوده او د خادر څنډې يې د قریشو مشرانو په لاس کې ورکړې چې په دې توگه يې له يوې سختې وينې توئيدني څخه مخنيوی وکړ. نو مور بايد د پيغمبر(صلي الله عليه وسلم) له اخلاقو او کردارونو څخه ځانته بېلگه جوړه او د هغه لارويټوب وکړو.



په ډلو کې د لاندې مفاهيمو په اړه په خپلوکې خبرې وکړئ:  
امانت ساتل - رېښتینولي او صداقت.



- ۱- ولې پيغمبر(صلي الله عليه وسلم) په «امين» مشهور و؟
- ۲- پيغمبر(صلي الله عليه وسلم) د حجرالاسود د اېښودلو ستونزه څرنگه حل کړه؟
- ۳- پيغمبر(صلي الله عليه وسلم) په څو کلنۍ کې له بي بي خديجې (رض) سره واده وکړ؟



د پيغمبر(صلي الله عليه وسلم) د اخلاقو په اړه څو کرښې په خپلو کتابچو کې وليکئ.



## د حضرت محمد (صلي الله عليه وسلم) بعث

پوښتنه

څه فکر کوئ چې رسول الله (صلي الله عليه وسلم) څرنگه په پيغمبرۍ مبعوث شو؟

حضرت محمد (صلي الله عليه وسلم) به هر کال يوه مياشت (روژه) کې د حرا غار ته ورتللو چې نوموړی غار مکې معظمې ته نږدې د (( نور په غره)) کې پروت دی. هلته به يې د الله (جَلَّ جَلَالُهُ) د قدرتونو او د هغو د شته منظرو په اړه چې په سترگو کېدې، فکر او عبادت کاوه.

يوه ورځ په داسې حال کې چې حضرت محمد (صلي الله عليه وسلم) له زېږېدو څخه څلورېشت کاله تېر شوي وو، په ۶۱۰ کال د روژې د مياشتې په اوولسمه نېټه جبرائيل (ع) هغه حضرت (صلي الله عليه وسلم) ته رابښکاره شو او ورته وپې ويل: ولوله، رسول الله (صلي الله عليه وسلم) چې ډېر وېرېدلې و ځواب يې ورکړ، زه خو لوستونکی نه يم. جبرائيل (ع) پيغامبر (صلي الله عليه وسلم) کلک په غېږه کې راوښووه او فشار يې ورکړ، وروسته يې پرېښود بيا يې ورته وويل: ولوله، محمد (صلي الله عليه وسلم) بيا هم وويل: لوستونکی نه يم، جبرائيل (ع) د درېم ځل لپاره داسې کلک په غېږ کې راوښووه چې د بې هوښۍ احساس يې وکړ. بيا يې هغه پرېښود او ورته يې وويل: ولوله د خپل رب پر نامه، هغه رب چې پيدا کړی يې دی له غوټه شوې وينې څخه، ولوله چې ستا رب ډېر کریم دی، هغه رب چې انسان ته يې د قلم په واسطه هغه څه وښودل چې پرې نه پوهېده. دا د قرآن کریم لومړنی آيت دی چې پر حضرت محمد (صلي الله عليه وسلم) نازل شو.

رسول الله (صلي الله عليه وسلم) له دغې پېښې څخه په وېره کې شو، کورته وگرځېد او بي بي خديجې ته يې وويل: ماونغاړه! پرځان وېرېږم، بي بي خديجې ورڅخه د علت پوښتنه وکړه، محمد (صلي الله عليه وسلم) هغې ته د پېښې کيسه وکړه.

بي بي خديجې پيغامبر (صلي الله عليه وسلم) ته وويل: اي محمد (صلي الله عليه وسلم) الله (جَلَّ جَلَّالَهُ) به تا هېڅكله؛ گمرا او خوار نه کړي، له خپلوانو سره صله رحمي کوي، د بي وزلو لاس نيوی او ورسره مرسته کوي، مېلمه پال يې او کوم چې حق دي، سرته يې رسوي.

همدغه و چې د قرآنکريم په نازلېدلو سره محمد (صلي الله عليه وسلم) په پيغامبرۍ مبعوث شو او خلک يې د بت پرستۍ پر خای د يوه خداى (جَلَّ جَلَّالَهُ) عبادت ته د قيامت پر ورځ د ايمان راوړلو او د خپلې پيغامبرۍ منلو ته يې راوبلل. د الله (جَلَّ جَلَّالَهُ) له خوا پر پيغامبرۍ باندي د محمد (صلي الله عليه وسلم) غوره کولو ته بعثت وايي. هغه کسان چې لومړى په اسلام مشرف شول: په نارينه وو کې، ابوبکر صدیق رضي الله عنه، په ښځو کې بي بي خديجه (رض)، په هلکانو کې علي رضي الله عنه او په غلامانو کې زيد بن حارثه وو. قرآنکريم د الله (جَلَّ جَلَّالَهُ) وروستنى کتاب او حضرت محمد (صلي الله عليه وسلم) د هغه وروستنى پيغامبر دی او له هغه څخه وروسته بل پيغامبر نه راځي.



په ډلو کې د ښوونکي په مرسته پر پيغامبرۍ باندي د محمد (صلي الله عليه وسلم) د مبعوث کېدلو د څرنگوالي په اړه خبرې وکړئ.



- ۱- محمد (صلي الله عليه وسلم) ولې د حرا غار ته تللو؟
- ۲- پيغامبر (صلي الله عليه وسلم) په کوم کال او په څو کلنۍ کې په پيغامبرۍ مبعوث شو؟
- ۳- لومړني کسان چې په اسلام مشرف شول، نومونه يې واخلي؟



د اسلام د سپيڅلي دين د ښېگڼو په اړه له خپلو مشرانو څخه وپوښتۍ او په خپلو کتابچو کې يې وليکئ.

# د حضرت محمد (صلي الله عليه وسلم) دعوت

## پوښتنه

ستاسو په فکر، رسول الله (صلي الله عليه وسلم) له بعثت څخه وروسته له کومو ستونزو سره مخ شو؟

وروسته له هغه چې حضرت محمد (صلي الله عليه وسلم) په پيغمبرۍ مبعوث شو، خلک يې په پټه توگه د اسلام سپيڅلي دين ته دعوت کول. په دې کار سره، د مکې يوشمېر زورېدلو خلکو او ځينو مشرانو، د اسلام سپيڅلي دين ومانه، د درې کلونو له تېرېدو وروسته خدای (جَلَّ جَلَالُهُ) حضرت (صلي الله عليه وسلم) ته فرمان ورکړ، ترڅو خلک په ښکاره توگه اسلام ته دعوت او هغوی له بت پرستۍ څخه منع کړي. حضرت محمد (صلي الله عليه وسلم) د دعوت لپاره د ارقم کور وټاکه او هغه آيتونه چې پر حضرت محمد (صلي الله عليه وسلم) نازلېدل هغه به يې مسلمانانو ته ويل او د خدای (جَلَّ جَلَالُهُ) احکام يې هغوی ته ورزده کول.

د اسلام دين ورځ په ورځ پراختيا موندله او خلکو له دې دعوت څخه هرکلی کاوه. د مکې د کفارو مشران، د اسلام له نفوذ څخه په وېره کې شول، هغوی به ويل که چېرته بت لمانځنه له منځه لاړه شي، نو هېڅ کله به ونشي کولاي چې پر خلکو واکمني وکړي. له دې امله سره راټول او د حل د لارې په فکر کې شول.

هغوی په لومړي سر کې تصميم ونيو چې حضرت محمد (صلي الله عليه وسلم) په پيسو او يا د مقام په ورکولو راضي او د خدای (جَلَّ جَلَالُهُ) له لارې څخه يې وباسي، ترڅو د اسلام دين له پرمختگ څخه مخنيوی وکړو. هغوی رسول الله (صلي الله عليه وسلم) ته داسې پيغام ولېږه:

«له دې دعوت څخه لاس واخله، په بدل کې هرڅه که وغواړې تاسو ته يې درکوو، که وغواړې خپلې شتمنۍ به ستاسو په واک کې درکړو او هم تاسو خپلې مشرۍ ته ټاکو، که ناروغ ياستۍ درملنه مو کوو.»

حضرت محمد (صلي الله عليه وسلم) په حُواب كې وويل: « په خداى قسم، كه لمر مې په نبي لاس او سپورمى. مې په كين لاس كې راکړي، ترخو له دې دعوت څخه لاس واخلم، هېڅ كله به داسې ونه كړم، آن تردې كه په دې لاره كې خپل حان هم له لاسه وركړم.»

كله چې د كفارو مشران وپوهېدل چې حضرت محمد (صلي الله عليه وسلم) د اسلام له دعوت څخه لاس نه اخلي د هغه او د هغه د يارانو د زورولو او تنگولو په فكر كې شول. بلال، ياسر، سُميه او د هغه (صلي الله عليه وسلم) ډيرو نورو يارانو د سختو شکنجو لاندې مقاومت وكړ او حِينې يې په شهادت ورسېدل، آن تردې چې په خپله پيغمبر (صلي الله عليه وسلم) هم له دغو زورولو څخه په امن كې پاتې نشو او په لارو او كوڅو كې به پر هغه (صلي الله عليه وسلم) يرغل كېده

سره له دې ټولو ستونزو، رسول اکرم (صلي الله عليه وسلم) په خپل هوډ او پرېكړه كې ثابت پاتې او د اسلام له دعوت او د يوه خداى (جَلَّ جَلَالُهُ) له عبادت څخه يې لاس وانه خپست.

موږ بايد د ژوندانه په ټولو چارو كې له هغه حضرت (صلي الله عليه وسلم) څخه پيروي وكړو.



په ډلو كې د رسول الله (صلي الله عليه وسلم) د دعوت په اړه خبرې وكړئ.



۱- حضرت محمد (صلي الله عليه وسلم) د بعثت په پيل كې څرنگه خلك اسلام ته دعوت كول؟

۲- حضرت محمد (صلي الله عليه وسلم) د مشرکانو د وړاندیز په حُواب كې څه وويل؟

۳- حضرت محمد (صلي الله عليه وسلم) له څو كلونو وروسته خپل دعوت نښكاره كړ؟



د ستونزو په وړاندې د صبر او زغم په اړه څو كړنې په خپلو كتابچو كې وليكئ.

## حبشي ته د مسلمانانو هجرت

### پوښتنه

ستاسو په فکر، د مسلمانانو د هجرت

لاملونه څه وو؟



کله چې په مسلمانانو باندې د مشرکانو له خوا کړاوونه اورپروونه ډېر شول، نو پیغمبر (صلي الله عليه وسلم) مسلمانانو ته امر وکړ چې حبشي ته هجرت وکړي، ځکه چې د حبشي پاچا یو عادل او زړه سواند شخص و. له همدې کبله مسلمانانو دوه ځلې حبشي ته هجرت وکړ. په لومړي ځل کې

(۱۲) تنو نارینه وو او څلورتنو ښځو چې په هغوی کې عثمان بن عفان رضي الله عنه او د

پیغمبر (صلي الله عليه وسلم) قدرمنه لور رقيه (د عثمان رضي الله عنه مېرمن) او جعفر بن ابي

طالب رضي الله عنه گډ وو او په دویم ځل (۸۳) نارینه وو او (۱۸) ښځو هجرت وکړ.

کله چې مشرکین خبر شول، نو ډېر په غوسه شول او د اسلام پرضد یې مبارزه لاسخه

کړه. هماغه وو چې د قریشو کفارو ژمنه وکړه چې له مسلمانانو سره اړیکې وشلوي او

له هغوی سره راشه درشه او خپلوي ونه کړي او په دې اړه یې یوه عهدنامه ولیکله

او په کعبه کې یې کېښودله.

له هغه وروسته پیغمبر (صلي الله عليه وسلم) او ملگري یې له مکې څخه بهر د

شعب ابي طالب په دره کې اوسیدل او هلته یې درې کاله په ډېرو سختو حالاتو

کي ژوند تبرا وه، تر دي چي پيغمبر (صلي الله عليه وسلم) د خداي (جَلَّ جَلَّالُه) له لوري خبر شو چي (ويانو) د كفارو عهدنامه خورلې ده. ابوطالب په دي اړه د مكې كافرانو ته خبر ورکړ او ويې غوښتل چي عهدنامه راوري او داسې يې وويل: كه د رسو الله (صلي الله عليه وسلم) خبره رښتيا نه وه، نو هغه (صلي الله عليه وسلم) به درته وسپارو. كافران لارل او ويې ليدل چي د رسول الله (صلي الله عليه وسلم) او مسلمانانو خبره رښتيا ده، په دي توگه هغوی پيغمبر (صلي الله عليه وسلم) ته اجازه ورکړه چي بېرته مكې ته وگرځي. له هغه وروسته پيغمبر (صلي الله عليه وسلم) له هر فرصت څخه دمخه اسلام ته د خلكو رابللو په برخه كې گټه پورته كوله. د حج پرمهال چي خلك مكې ته راتلل، پيغمبر (صلي الله عليه وسلم) به هغوی ته د اسلام په اړه معلومات ورکول او د هغوی په وسيله به يې د خلكو غورو ته د اسلام بلنه ورسوله. د هغو كسانو له ډلې څخه چي د پيغمبر (صلي الله عليه وسلم) بلنه يې ومنله د مدينې د «اوس» او د «خزرج» د قبيلو يوشمېر خلك وو. نو له همدې حايه و چي يثرب ته د مسلمانانو د هجرت لاره هواره شوه.



په ډلو كې حبشې ته د مسلمانانو د هجرت په اړه خبرې وكړئ.



- ۱- د لومړي حل لپاره مسلمانانو چيرته هجرت وكړ؟ او ولې؟
- ۲- د قريشو كافرانو د مسلمانانو پرضد څه ژمنه وكړه؟
- ۳- پيغمبر (صلي الله عليه وسلم) او ملگرو يې په شعب ابي طالب كې څو كاله تېر كړل؟



د مسلمانانو د هجرت په اړه څو كړنې په خپلو كتابچو كې وليكئ.



## يثرې (مدينې) ته د مسلمانانو هجرت

### پوښتنه

څه فکر کوئ، مسلمانانو ولې يثرې (مدينې) ته هجرت وکړ؟

له يثرې (مدينې) څخه د دوو قبيلو مشران د کعبې د زيارت او طواف لپاره د مکې ښار ته راغلل، په مکه کې د حضرت محمد (صلي الله عليه وسلم) لخوا هغوی د اسلام سپيڅلي دين ته راوبلل هغوی هم دعوت ومانه او اسلام يې راوړ. هغوي په يثرې کې د خدای (جَلَّ جَلَالُهُ) د پيغمبر (صلي الله عليه وسلم) او يارانو ته د پنا ورکولو ژمنه وکړه. له هغه وروسته د يثرې مسلمانان د انصارو (مرسته کوونکو) په نامه ونومول شول او ژمنه يې وکړه چې په هغه ځای کې به له هغوی څخه دفاع کوي.

حضرت محمد (صلي الله عليه وسلم) مسلمانانو ته اجازه ورکړه، ترڅو د يثرې پر لور هجرت وکړي. مسلمانان د يثرې په لور روان شول، پرته له پيغمبر (صلي الله عليه وسلم)، حضرت ابوبکر صدیق (رضي الله عنه)، حضرت علي (رضي الله عنه) او له هغو کسانو څخه چې د مشرکانو په بند کې وو، نورو ټولو د يثرې لاره په مخکې ونيوله.

کله چې مشرکان خبر شول چې د اوس او خزرج قبيلو مسلمانانو ته پناه ورکړې او د هغوي لپاره يې د ژوند آسانتياوې برابرې کړي دي، په ويره کې شول او ويې وويل: که چېرې حضرت محمد (صلي الله عليه وسلم) له هغوی سره يوځای شي سوداگري، اقتصاد او ديني زعامت به يې له گواښ سره مخامخ او په پای کې به له منځه لاړ شي او د اسلام دين به پراختيا ومومي.

نو د قريشو مشرانو د ابوجهل په مشرۍ پرېکړه وکړه چې حضرت محمد (صلي الله عليه وسلم) په شهادت ورسوي. د دې کار د ترسره کولو لپاره يې

سل تنه کسان وگمارل او د شپې له خوا يې د حضرت محمد (صلي الله عليه وسلم) کور کلابند کړ.

رسول الله (صلي الله عليه وسلم) په خپل بستر کې حضرت علي (عليه السلام) بیده کړ او خپله د حضرت ابوبکر صدیق (رضي الله عنه) سره د ثور د غار په لور روان شول، د درې ورځو له تېرېدو څخه وروسته يې لاره د يثرب په لور ونيوله. په لومړي سر کې د قبا سيمې ته لاړل او د انصارو او مهاجرينو لخوا يې تود هر کلی وشو او هلته يې د قبا په نامه د جومات بنسټ کېښود. بيا د يثرب پر لور روان شول.

په هغه ځای کې د اسلام پيامبر (صلي الله عليه وسلم) له مسلمانانو سره يوځای د نبوي جومات د جوړولو کار پيل کړ. همداراز د مهاجرينو او انصارو ترمنځ د اخوت او وروړولۍ تړون لاسليک شو او د اسلامي حکومت بنسټ يې کېښود چې له هغه وروسته د يثرب نوم په مدينه منوره بدل شو.



په ډلو کې يثرب ته د مسلمانانو د هجرت په اړه خبرې وکړئ.



۱- ولې د يثرب مسلمانان په انصارو (مرستندويه) باندې ونومول شول؟

۲- د يثرب خلکو مسلمانانو ته څه ورکړل؟

۳- د يثرب په لور هجرت کې چا له پيغمبر (صلي الله عليه وسلم) سره ملگرتيا وکړه؟



مدينې ته د مسلمانانو د هجرت په اړه يو مطلب په خپلو کتابچو کې وليکئ.

## په مدينه منوره کې د حضرت محمد (صلي الله عليه وسلم) لارښوونې او تعليمات

### پوښتنه

څه فکر کوئ، رسول الله (صلي الله عليه وسلم) مسلمانانو ته څرنگه لارښوونې او تعليمات ورکول؟

رسول الله (صلي الله عليه وسلم) په مدينه منوره کې د اسلامي حکومت د بنسټ اېښودلو وروسته، مسلمانان، خپلواکه، يو لاس او سره يو کړل.

د مسلمانانو په ښوونه او روزنه يې پيل وکړ، هغوی ته يې د اسلام د مبارک دين تعليم ورکاوه، خلک يې له شرك او خرافاتو څخه منع کول او د لمونځ، روژې، زکات او حج ادا کولو ته يې رابلل. له بدو کارونو څخه چې د اسلام څخه پخوا دود و، منع کول، نیکو او غوره کارونو ته يې رابلل، لکه: اخلاص، رښتياوېل، مېړانه، مساوات، عدالت، صبر، يو بل ته درناوی، د یتيمانو پالنه، له غريبانو سره مرسته، مور او پلار ته درناوی، له ښځو سره ښه چلند، او نور، په پای کې يې داسې ټولنه رامنځته کړه چې تر ننه پورې يې ساری نه ليدل کيږي.

رسول الله (صلي الله عليه وسلم) به په ډېرو چارو کې له صحابه وو کرامو سره مشوره کوله او د هغوی خبرې به يې اوريدلې، په ټولنه کې يې نظم، امن، عدالت، مساوات او وروړگلوۍ راوسته او قانون به يې پر ټولو يوشانته عملي کاوه.

رسول الله (صلي الله عليه وسلم) د ټول بشریت لپاره رحمت و، تل به يې خلکو ته سوله او هوسا ژوند غوښته، د هغه (صلي الله عليه وسلم) د نېکو او ښو اخلاقو له امله د جزيرة العرب خلکو د اسلام مبارک دين ومانه او د ژوند په ټولو برخو کې به يې عملي کاوه او داسې اشخاص يې وروزل چې هريو يې د علم، ښو

اخلاقو، مېراني، سخاوت او زړه وړتيا بېلگې وې. د کفارو مشرانو به تل رسول الله (صلي الله عليه وسلم) او مسلمانانو ته گواښونه کول او جگړو ته به يې لمن وهله. د رسول الله (صلي الله عليه وسلم) له ټولو غزاگانو څخه موخه: د ظلم مخ نيوی، د اسلام دين خپرول، د شرک او کفر له منځه وړل، د عدل او انصاف رامنځته کول، خلک له غلامي څخه خلاصول، د علم خپرول او د ناپوهي له منځه وړل و.

حضرت محمد (صلي الله عليه وسلم) د جگړې په مهال د زړو، ماشومانو، ښځو، او د هغو کسانو له وژلو څخه به چې په جگړه کې يې گډون نه درلود مخنيوی کاوه او همدا راز له بنديانو سره به يې هم ښه چلند درلود.



په ډلو کې د رسول الله (صلي الله عليه وسلم) د لارښوونو په اړه خبرې وکړئ.



- ۱- رسول الله (صلي الله عليه وسلم) به خلک څه ته رابلل؟
- ۲- رسول الله (صلي الله عليه وسلم) به خلک له کومو کارونو څخه منع کول؟
- ۳- رسول الله (صلي الله عليه وسلم) به خلکو ته د کومو کارونو امر کاوه؟



د رسول الله (صلي الله عليه وسلم) له غزاگانو څخه موخه څه وه؟ په دې اړه په خپلو کتابچو کې یو مطلب ولیکئ.

## د مکې فتح او د حضرت محمد (صلي الله عليه وسلم) رحلت

### پوښتنه

څه فکر کوئ، مکه معظمه څرنگه فتح شوه؟

د هجرت په شپږم کال چې د سولې کوم تړون د قریشو د کفارو او مسلمانانو ترمنځ ټینګ شوی و، د هجرت په اتم کال د کفارو له خوا مات شو. له دې وروسته حضرت محمد (صلي الله عليه وسلم) لس زر کسيزه لښکر تيار او د مکې پر لور يې حرکت وکړ، کله چې مکې ته ورسيدل، ابوسفیان او د قریشو نور مشران له جگړې پرته حضرت رسول اکرم (صلي الله عليه وسلم) ته تسليم شول.

حضرت محمد (صلي الله عليه وسلم) له هغوی سره د مهربانۍ چلند وکړ او پخپله ځواکې يې ځای ورکړ او ورته ويې ويل: هرڅوک چې کعبې ته ننوت په امن کې دی څوک چې د ابوسفیان کور ته پناه يوسي او يا هم په خپلو کورونو کې پاتې شي په امن کې دي. رسول الله (صلي الله عليه وسلم) د کعبې طواف وکړ او بتان يې له منځه يووړل، وروسته کعبې ته دننه شو او دوه رکعته لمونځ يې ادا کړ او د قریشو کفارو ته يې داسې وويل: «نن ورځ هغه څه تاسو ته وایم چې يوسف (ع) مخکې خپلو وروڼو ته ويلي و. نن پر تاسو کومه ملامتیا نشته ټول آزاد یاست». وروسته له هغه حضرت محمد (صلي الله عليه وسلم) د صفا په غره ودریده او ټولو خلکو له هغه سره بيعت وکړ. رسول الله (صلي الله عليه وسلم) په مکه معظمه کې (۱۹) ورځې تېرې کړې او بېرته مدينې منورې ته وگرځید.

حضرت محمد (صلي الله عليه وسلم) وروسته له هغه چې رسالت يې تکميل او د اسلام سپېڅلي دين يې ټول عربستان کې خپور کړ، بيا د هجرت په لسم کال د ذوالقعدې په مياشت د حج د مراسمو د ادا کولو په موخه د سلو زرو تنو اصحابو کرامو سره د مکې پر لور روان شو د حج د مراسمو د ادا کولو وروسته يې د عرفات په ورځ ارزښتناکه او له محتوی ډکه بيانيه مسلمانانو ته وړاندې کړه چې ځينې ټکي يې په لنډ ډول دلته يادوو:

- د جاهليت د وخت اړونده ټولې چارې منع دي.
- ستاسو مال او يو د بل د وينو تويونه پرتاسو حرام دي.
- د بنځو د حقونو په اړه له خداى (جَلَّ جَلَالُه) څخه ووبريږئ، بنځې پرتاسو او تاسو پر بنځو حقونه دي.
- ما تاسو ته دوه شيان پريښي دي، كه چيرې په هغه عمل وكړئ هېڅ كله به لاره ور كه نه كړئ او هغه د الله (جَلَّ جَلَالُه) كتاب او زما سنت دى
- د يوه خداى (جَلَّ جَلَالُه) عبادت وكړئ، پنځه وخته لمونځونه ادا كړئ، روژه ونيسئ، د مالونو زكات په خوښۍ ور كړئ او د بيت الله حج ادا او جنت ته دننه شئ.
- حضرت محمد (صلي الله عليه وسلم) د دغې بيانې او د حج د مراسمو د بشپړولو څخه وروسته چې د حجت الوداع په نامه يادېږي، مدينې منورې ته راستون شو او څه موده وروسته ناروغه شو چې د دغې ناروغۍ له امله يې د هجرت په يوولسم كال د (۲۳) كلونو په عمر له دې نړۍ څخه رحلت وكړ.
- پيغمبر (صلي الله عليه وسلم) داسې شخصيت و چې قرآن كريم د هغه مبارك په وجود كې په عملي توگه څرگند شوى و، د هغه ژوند د ټولو مسلمانانو لپاره غوره بيلگه وه.

### فعاليت



- په ډله ييز كار كې تش ځايونه په خپلو كتابچو كې په مناسبو كلمو ډك كړئ!
- مکه معظمه په ..... پرته ..... فتحه شوه.
- د حضرت محمد (صلي الله عليه وسلم) ژوند ..... لپاره يوه ..... ده.

### ځواب ور كړئ



- ۱- مکه معظمه څرنگه فتحه شوه؟
- ۲- حضرت محمد (صلي الله عليه وسلم) په کوم کال کې رحلت وکړ؟
- ۳- حضرت محمد (صلي الله عليه وسلم) څرنگه شخصيت و؟

### کورنۍ دنده



د حضرت محمد (صلي الله عليه وسلم) د شخصيت په اړه يو مطلب چمتو او په راتلونکي ورځ کې يې په ټولگي کې وړاندې كړئ.

## اسلام او په جزیره العرب کې د هغه بدلونونه

پوښتنه

ستاسو په نظر، په جزیره العرب کې د اسلام سپیڅلي دین څه بدلونونه راوړل؟

د عربستان د ټاپو وزمې خلک تر اسلام وړاندې مشرکین او د بتانو عبادت یې کاوه، په حینو سیمو، لکه: مدینه او خیبر کې یهودو او په نجران کې نصرانیانو ژوند کاوه. د دغو سیمو خلکو د بتانو، لمر، سپورمې او د ستورو عبادت کاوه او له هغوی څخه به یې مرسته غوښتله.

د هغوی ترمنځ ناوړه اعمال، لکه: غلاوي، د نجونو ژوندۍ خښول، وژل، شراب خښل، جادو او کوډې دود وې.

د پیغمبر (صلي الله عليه وسلم) له بعثت او د اسلام د سپیڅلي دین له نزول سره سم، د عربستان په ټاپووزمه کې ستر بدلونونه رامنځته شول خلکو له کفر او شرک، څخه لاس واخیست، اسلام ته یې مخه کړه، د جهالت او ناپوهۍ د مهال عادتونه یې پرېښودل او د هغه پرځای یې د منل شویو عقایدو او ارشاداتو ته چې اسلام پرې امر کړی دی، مخه کړه، د بتانو د عبادت پرځای یې د لوي خدای (جَلَّ جَلَّالُهُ) وحدانیت ومانه او د رسول الله (صلي الله عليه وسلم) پر نبوت یې ایمان راوړ. اسلامي احکام، لکه: لمونځ، روژه، زکات او حج یې ومنل.

نېک اخلاق، لکه: امانت ساتنه، رښتیا ویل، عدالت، د انسان د حقونو رعایت، د مور او پلار، گاونډیو، د ښځو او ماشومانو حقونه او ... یې په خپله



ټولنه کې دود کړل.

مسلمانانو يوه داسې متمدنه ټولنه رامنځته کړه چې په هغې کې پر ښو کارونو امر کېده او ټولو مسلمانانو له هر ډول (قومي، نسبي او نژادي) توپير څخه پرته مساوي حقونه لرل.

نو له دې امله مور ټول مسلمانانو ته پکارده چې بايد د اسلام د سپيڅلي دين ټول اوامر او لارښوونې په خپله ټولنه کې عملي کړو، ترڅو يوه سوکاله او ښکمرغه ټولنه ولرو.



په ډلو کې د هغو بدلونونو په اړه چې د اسلام سپيڅلي دين په عربي ټاپو وزمه کې رامنځته کړل خبرې اترې وکړئ.



۱- تر اسلام وړاندې د مشر کینو د ناورو عادتونو نومونه واخلي.

۲- تر اسلام وړاندې په جزیره العرب کې کوم دینونه وو؟ نومونه یې واخلي.

۳- کوم اخلاق چې اسلام رامنځته کړل نوم یې واخلي.



د ښکو اخلاقو په اړه په خپلو کتابچو کې څو کرښې وليکئ.

## شپږم څپرکی: خلفای راشدین

### د څپرکي موخې:

- د خلفای راشدینو له پېر (دورې) سره پېژندگلوې پیدا کړي.
- د اسلام په لاره کې د خلفای راشدینو په مهمو کارونو او خدمتونو پوه شي.
- د خلفای راشدینو د شخصیت لوړوالی فهرست کړای شي.
- د خلفای راشدینو د پېر په اړه تشریحات وړاندې کړای شي.
- د اسلام په لاره کې د کارونو، خدمتونو، حکومتي تشکیلاتو، د عدالت او له مبارزو څخه پند ترلاسه او د تقوا، عدالت او اسلامي روحیه په کې پیاوړې شي.

شپږ څلوېښتم لوست

## د حضرت ابوبکر صدیق رضی اللہ عنہ خلافت (له ۱۱- ۱۳ هجري پورې)

پوښتنه: ستاسو په نظر، د اسلام لومړنی خلیفه څوک و؟

د حضرت محمد (صلي الله عليه وسلم) له رحلت څخه وروسته مهاجرین او انصار د سقیفه بنی ساعده په نوم په یوه ځای کې سره راټول شول، ترڅو د مسلمانانو د چارو د ښه تنظیم لپاره، یو ښه شخص د خلیفه په توګه وټاکي. دیو لږ خبرو اترو او مشورو وروسته د هجري قمري په یوولسم کال د ربیع الاول په میاشت کې حضرت ابوبکر صدیق رضی اللہ عنہ د خلیفه په توګه وټاکل شو، ټولو انصارو او مهاجرینو د زړه له کومې له هغه سره بیعت وکړ.

حضرت ابوبکر صدیق رضی اللہ عنہ په سړیو کې لومړنی کس دی چې د اسلام په دین مشرف شو او په هجرت کې د رسول الله (صلي الله عليه وسلم) د لارې ملګری و. د اسلام په لاره کې د حضرت ابوبکر صدیق رضی اللہ عنہ ځینې مهم کارونه په لاندې ډول دي:

- هغو کسانو چې د زکات له ورکړې څخه سر غړونه کوله هغوی یې په لوړ او عالي تدبیر سره د اسلام دین ته متوجه کړل.

د قرآن شریف هغه مبارک آیتونه او سورتونه چې په بېلابېلو پاڼو کې لیکل شوي وو په یوه مصحف کې راټول کړل.

د حضرت ابوبکر صدیق رضی الله عنه د خلافت په مهال د اسلام د خپریدو لارې د حجاز ټولو شمالي سیمو ته چې د شام په نامه یادېږي او له سوريې، لبنان، اردن او ننني فلسطين څخه عبارت دي او همدارنگه د بین النهرین (عراق) سیمو ته خلاصې شوې.

حضرت ابوبکر صدیق رضی الله عنه په ديارلسم هجري قمري کال کې له دوو کلونو او دريو مياشتو خلافت څخه وروسته د (۲۳) کلنۍ په عمر وفات شو او په نبوي روضه کې خاورو ته وسپارل شو.



په ډلو کې د حضرت ابوبکر صدیق رضی الله عنه د خلافت په اړه بحث وکړئ.



۱- حضرت ابوبکر صدیق رضی الله عنه څرنگه خلافت ته ورسیده؟

۲- د حضرت ابوبکر صدیق رضی الله عنه د خلافت په دوره کې کوم کارونه تر سره شول؟

۳- لاندې سم عبارت د (ص) په توري او ناسم عبارت د (غ) په توري سره په نښه کړئ.

- حضرت ابوبکر صدیق رضی الله عنه په ۲۱ هجري قمري کال کې خلافت ته ورسید. ( )

- حضرت ابوبکر صدیق رضی الله عنه د ۲۳ کلنۍ په عمر وفات شو. ( )



د حضرت ابوبکر صدیق رضی الله عنه د کارونو په اړه څو کرښې په خپلو کتابچو کې ولیکئ.

## د حضرت عمر فاروق رضي الله عنه خلافت (له ۱۳-۲۴ هجري پورې)

### پوښتنه

ستاسو په نظر، د اسلام دویم خلیفه څوک و؟

حضرت عمر رضي الله عنه د بعثت په شپږم کال په څرگند ډول د اسلام په دین مشرف شو چې د هغه دې کار مشرکین سخت په وېره کې واچول. له دې څخه وروسته حضرت عمر فاروق رضي الله عنه تل د اسلام په خپرولو او ساتلو کې د حضرت محمد (صلي الله عليه وسلم) په څنگ کې ولاړو او د اسلام په لاره کې یې ډېرې سربښدنې ورکړې.

کله چې حضرت ابوبکر صدیق رضي الله عنه ناروغ شو، نو د خپل ځای ناستي په هکله یې له اصحابو کرامو سره مشوره وکړه، په پایله کې ټولو اصحابو کرامو دغې سپیڅلي او درنې دندې ته حضرت عمر رضي الله عنه وټاکه. کله چې حضرت ابوبکر صدیق رضي الله عنه په دې هکله د خلکو موافقه او رضایت تر لاسه کړ، یو فرمان یې ولیکه، ترڅو هغه فرمان د ده له مړینې وروسته د مسلمانانو په وړاندې ولوستل شي. په دې توګه حضرت عمر رضي الله عنه د حضرت ابوبکر صدیق رضي الله عنه له مړینې وروسته د هجرت په دیارلسم کال د خلافت مهمه دنده په غاړه واخیسته.

هغه مهم کارونه چې د ده په دوره کې ترسره شوي دي دا دي:

- د اسلامي خلافت لمن مصر، شام، ایران، عراق او د افغانستان لویدیځو او سویل لویدیځو پولو ته پراخه شوه.
- د خلافت تر واک لاندې سیمو د اداره کولو لپاره منظم دفترونه منځته راغلل او د لومړي ځل لپاره د بیت المال (خزانې) نظام او مالیاتي اداره جوړه شوه.
- د چارو د ترسره کولو لپاره پاک او پرهیزګاره کسان مقرر شول.
- د خلکو د ژوندانه د ښه کیدو لپاره لارې، پلونه، مدرسې، جوماتونه، کاروان سرايونه او نوي ښارونه جوړ شول.

- د حضرت محمد(صلي الله عليه وسلم) د هجرت نېټه د مسلمانانو د تاريخ مبدا وټاكل شوه.

- هرچا كولاى شو چې په آسانۍ له هغه سره وويني. د شپې له خوا به يې گزمه كوله، تر څو د خلكو له احوال څخه خبر شي. حضرت عمر رضي الله عنه په ۲۴ هجري كال د ذى الحجې د مياشتې په ۲۷مه نېټه په داسې حال كې چې په نبوي جومات كې د سهار په لمانځه ولاړو، ناڅاپي د يوه مجوسي (آتش پرست) مريې له خوا چې (ابولولو) نومیده، په زهرو لړلې تورې باندي ټپي او بي هوښه شو. كله چې په هوښ راغى، شپږ كسه يې وټاكل چې د ده له شهادت څخه وروسته يو له دوى څخه خليفه وټاكي.

حضرت عمر رضي الله عنه د لسو كلونو او پنځو مياشتو له خلافت څخه وروسته د هجرت په (۲۴) كال د (۲۳) كلنۍ په عمر، په شهادت ورسيد او د حضرت محمد(صلي الله عليه وسلم) تر څنگ خاورو ته وسپارل شو. د حضرت عمر فاروق رضي الله عنه عدالت او ښه حكومت كول د بشر په تاريخ كې يو مثال او نمونه ده.



په ډلو كې د حضرت عمر رضي الله عنه د شخصيت په اړه بحث وكړئ.



۱- حضرت عمر فاروق رضي الله عنه څرنگه او په كوم كال خلافت ته ورسيد؟

۲- حضرت عمر فاروق رضي الله عنه وروسته له خپل ځانه د خليفه د ټاكلو په موخه څه تدبير ونيو.

۳- حضرت عمر فاروق رضي الله عنه څرنگه شخصيت و؟



د حضرت عمر فاروق رضي الله عنه په اړه څو كرنې په خپلو كتابچو كې وليكئ.

## د حضرت عثمان رضي الله عنه خلافت (له ۲۴ - ۳۶ هجري پورې)

پوښتنه

څه فکر کوئ، د دريم خليفه په مهال کوم کارونه تر سره شول؟

د حضرت عمر رضي الله عنه له شهادت څخه وروسته هماغه شپږ کسه: عثمان رضي الله عنه، حضرت علي رضي الله عنه، طلحه رضي الله عنه، زبير رضي الله عنه، عبدالرحمن بن عوف رضي الله عنه او سعد بن وقاص رضي الله عنه راټول شول. او وروسته دريو ورځو مشورويي حضرت عثمان رضي الله عنه د خليفه په توگه وټاکه.

د حضرت عثمان رضي الله عنه په مهال لاندې مهم کارونه تر سره شول:

– هغه شورشونه چې د اسلامي خلافت په شاوخوا کې رامنځته شوي وو، له منځه يووړل شول.

– قرآن کریم چې د ابوبکر صدیق رضي الله عنه د خلافت په مهال راټول شوی و، د حضرت عثمان رضي الله عنه د خلافت په مهال د مصاحفو په ډول ترتيب او اسلامي فتح شويو ځايونو ته وليږل شو.

د سمندري ځواک رامنځته کېدل:

– دوه ډوله فتحې د مسلمانانو په برخه شوې:

– د اسلام د نشر او د هغې د سرحدونو پراخوالي.

د کوچني آسيا ځيني سيمې (اوسنۍ ترکيه)، د شمالي افريقا ځيني برخې او همدارنگه د قبرس جزيره چې د روميانو په لاس کې وه، فتح شوې او د افغانستان ډېرې سيمې هم په دې مهال د اسلام په سپيڅلي دين مشرفې شوې.

حضرت عثمان رضي الله عنه په سخاوت کې ډېر مشهور و او خپله ټوله شتمني يې د اسلام د خپرېدو په لار کې ولگوله.

د حضرت عثمان رضي الله عنه د خلافت په وروستيو کلونو کې حينو کسانو د دوی له حلم څخه ناوړه گټه پورته کړه او اختلافاتو ته يې لمن ووهله، تر دې چې مخالفانو د دريم خليفه په کور يرغل وکړ او هغه يې په داسې حال کې چې سهار د قرآن شريف په تلاوت بوخت و، په شهادت ورساوه.

د حضرت عثمان رضي الله عنه خلافت له دولسو کلونو وروسته په ۳۲ هجري کال پای ته ورسيد.



په ډلو کې د حضرت عثمان رضي الله عنه د شخصيت په اړه خبرې وکړئ.



- ۱- د حضرت عثمان رضي الله عنه د خلافت موده څو کاله وه؟
- ۲- د دريم خليفه په مهال د افريقا کومې برخې فتحې شوې؟
- ۳- حضرت عثمان رضي الله عنه څنگه خلافت ته ورسيد؟



د حضرت عثمان رضي الله عنه د خلافت په اړه څو کورنۍ په خپلو کتابچو کې وليکئ.



## د حضرت علي عليه السلام خلافت (۳۶-۴۰ هجري)

### پوښتنه

څه فکر کوئ، د اسلام څلورم خليفه څوک و؟

حضرت علي کرم الله وجهه عليه السلام د ابوطالب زوی، د پيغمبر (صلي الله عليه وسلم) د تره زوی او زوم و، لقب يې اسدالله او حيدر و. هغه له هجرت څخه ۲۱ کاله وړاندې په مکه معظمه کې زيږيدلې او لس کلن و چې د اسلام په سپيڅلي دين مشرف شو.

حضرت علي عليه السلام د اسلام په لاره کې له هيڅ ډول سربندني څخه ډډه نه ده کړې. د رسول الله (صلي الله عليه وسلم) د هجرت په شپه د هغه په بستر کې بیده شو، ترڅو هغه کفار چې د رسول الله (صلي الله عليه وسلم) کور يې کلابند کړي و غافل او ډاډمن شي چې محمد (صلي الله عليه وسلم) په خپله بستره کې ويده دی.

د حضرت عثمان عليه السلام له شهادت څخه وروسته، په دويمه ورځ مهاجرينو او انصارو له حضرت علي (کرم الله وجهه) سره بيعت وکړ او هغه يې د امير المؤمنين په توگه وټاکه. حضرت علي عليه السلام کوفه چې په عراق کې يې موقعيت درلود د اسلامي خلافت مرکز وټاکه او د حضرت محمد (صلي الله عليه وسلم) د ژوندانه ساده ډول يې د نورو خليفه گانو په څېر غوره کړ.

د حضرت علي عليه السلام د خلافت په مهال ټولو اسلامي هېوادنو پرته له شام (سوريې) د هغه پيروي کوله. هغه مهال حضرت معاويه عليه السلام د ابوسفیان زوی د شام حاکم و. د حضرت علي عليه السلام د خلافت په مهال معاويه عليه السلام او د هغه هم نظرو ټينگار کاوه

ترڅو د حضرت عثمان رضي الله عنه قاتلين قصاص شي، خو حضرت علي رضي الله عنه به ويل: کله چې وضع آرامه شي، د حضرت عثمان رضي الله عنه قاتلان به قصاص شي، له دې کبله د جمل او صفين جگړه د حضرت علي رضي الله عنه او معاويه رضي الله عنه ترمنځ پېښه شوه چې جگړه د حضرت علي رضي الله عنه په گټه تمامه شوه.

حضرت علي رضي الله عنه له پنځه کاله خلافت څخه وروسته په څلويښتم هجري کال د روژې د مبارکې مياشتې په نولسمه د عبدالرحمن ابن ملجم لخوا په زهرجنه توره په داسې حال کې چې د سهار په لمانځه ولاړ و، په سر تپي شو، په پایله کې د همدې تپ له امله دوه ورځې وروسته په شهادت ورسيد.

حضرت علي رضي الله عنه د پوهې، تقوا، پرهيزگاري، مېړانې او د نیکو اخلاقو خاوندو. د خپل خلافت په مهال يې وکړای شول چې عدالت او انصاف تأمين او د ظلم په وړاندې په مېړانه مبارزه وکړي.



په ډلو کې د حضرت علي رضي الله عنه د صفاتو په اړه خبرې وکړئ.



- ۱- حضرت علي رضي الله عنه څرنگه خلافت ته ورسېد؟
- ۲- د حضرت علي رضي الله عنه په مهال کومې جگړې رامنځته شوې؟
- ۳- حضرت علي رضي الله عنه د چا په واسطه او څرنگه په شهادت ورسېد؟



د حضرت علي رضي الله عنه د خلافت په اړه څو کورنې په خپلو کتابچو کې وليکئ.

## د خلفای راشدینو پېرته یوه لنډه کتنه

پوښتنه: ستاسو په فکر، د خلفای راشدینو دورې کومې ځانګړتیاوې درلودې؟

د خلفای راشدین پېر د هجرت په یوولسم کال د ابوبکر صدیق رضی الله عنه د خلافت په موده کې پیل شو او په څلورېښتم هجري کال د امیر المؤمنین حضرت علي رضی الله عنه په شهادت باندې پای ته ورسیده.

د رسالت له وخته وروسته د راشدینو خلیفه گانو دوره د اسلام په تاریخ کې له ویاړه ډکه او روښانه دوره ده. راشدینو خلیفه گانو به ټولې چارې د الهي حکمونو او د پیامبر صلی الله علیه و آله د سنتو په رڼا کې پرمخ بیولې، هغوی به د اسلام د گران پیغمبر صلی الله علیه و آله په څېر له خلکو سره ښه چلند کاوه او د هغوی په لارښوونو به یې عمل کاوه د خلفای راشدینو حکومت له خلکو څخه جوړ او د خلکو په خدمت کې و.

د خلفای راشدینو په وخت کې به، حکومت: عدالت، انصاف، برابري او وروري تبلیغ او عملي کوله. راشدینو خلیفه گانو به د خدای (جل جلاله) او د خلکو پر وړاندې مسؤل او ځواب ورکوونکي گڼل او ژوند یې ډېر ساده وو.

هر چا به په هر وخت کې کولای شول چې له هغوی سره وگوري او خپلې ستونزې ورته ورسوي، د خلکو په هوساینه او یووالي کې یې زیار او کونښونه کول، کارونه به یې د کار اهل ته سپارل او له دولتي کارمندانو څخه به یې په کلکه څارنه کوله.

د خلفای راشدینو په مهال په دولتي نظام کې د قضا، مالي، پستي، محاسبې، ښوونې او روزنې او د پوځي نظام اداره منځ ته راغله او پرمختګ یې وکړ او د اسلامي تمدن ډېر نور بنسټونه هم د خلفای راشدینو په وخت کې رامنځته شول.

د نبوي رسالت څخه وروسته د خلفای راشدینو دوره د اسلام د دین د تطبیقولو او د راشد اسلامي حکومت روښانه بېلګه ده.



فعالیت

په ډلو کې د راشدینو خلیفه گانو د اخلاقو او کړنو په اړه سره خبرې وکړئ.



څواب ورکړئ

۱- خلفای راشدینو خپلې حکومتي چارې څنګه پرمخ بیولې؟

۲- د خلفای راشدینو د ژوند ډول څه رنگه و؟

۳- د خلفای راشدینو په دوره کې کوم نظامونه منځته راغلل؟ او په څه ډول یې وچلول؟